

# L-GHAWWA f'Ghawdex

Lm 0.86c / €2

Awissu - Settembru 2007 \* LEHEN L-GHAWDXIN GHAL 62 SENA \* Nru. 890



# GHAWDEX DESTINAZZJONI TURISTIKA



# SAINT JOSEPH CAR RENTALS

*St. Joseph Street, Qala GSM 103, Gozo, Malta.*  
*Tel: 2155 1631, 9942 6821, 9949 6821 Fax: 2156 2986*  
*e-mail: [saintjoseph@mol.net.mt](mailto:saintjoseph@mol.net.mt)*  
*website: [www.mol.net.mt/saintjoseph](http://www.mol.net.mt/saintjoseph)*



# IL-HAJJA f'Ghawdex

Imwaqqfa f'Għunju 1945  
Harga nru. 890  
Awissu - Settembru 2007  
Mahruġa mid-  
Djoċesi ta' Ghawdex

Direzzjoni u Amministrazzjoni:  
Lumen Christi Media Centre  
Triq Fortunato Mizzi,  
Victoria - Ghawdex VCT 111  
Tel. 21560496/7 Fax. 21561860  
e-mail: gozopress@onvol.net

Abbonament: €10 / Lm4.30  
Sostenitur: €15 / Lm 6.44

Issettjata u Stampata:  
"Gozo Press" Tel.21551534

Il-fehmiet li jistgħarru l-kittieba  
m'humiex neċessarjament daww  
tal-Bord Editorjali.

## f' din il-harġa

Editorjal	• 3
Il-Hajja fid-Djoċesi	• 4
X'qalu l-Isqfijiet	• 6
Kummentarju (1)	• 7
X'ghadda minn ghalina	• 8
Riflessi	• 14
Kummentarju (2)	• 15
Il-Kliem fin-Numri	• 17
Forum: Il-Mara Ghawdxija (2)	• 20
Hatra ta' Dun Alfred Xuereb	• 24
Ghawdex 300 sena ilu (156)	• 25
Dawl għall-Hajja	• 26
<b>INSERT BIBLIKU</b>	
Il-Misteru tal-Knisja (6)	• 28
Snajja Antiki (2)	• 30
Apprezzament (1)	• 32
Apprezzament (2)	• 33
Letteratura Ghawdxija	• 34
Kotba minn Ghawdex	• 35
Ghawdxin li għadna niftakru (45)	• 36
Passiġġata Biblika (28)	• 38
Inizjattivi Godda	• 40
Il-Pitkal (1)	• 41
Mill-Kunsilli Lokali Ghawdxin: L-Għarb	• 42
Xhieda Nisranija	• 44
Mill-Knisja fid-Dinja	• 45
Novella: It-Telefonata	• 46
Tisliba	• 48
Mix-Xena Sportiva f'Ghawdex	• 49
Imkejjien Ghawdxin (3): Marsalforn	• 50

**Ritratti:** Hajr lil Joe Zammit, George Scerri, Alvin Scicluna, Max Xuereb, John Cordina, Joseph Vella, Kunsilli Lokali ta' Ghawdex u diversi parroċċi Ghawdxin għal diversi ritratti li jidhru f'din il-harġa.  
**Ritratt tal-Qoxra:** Hajr lil Joseph P. Zammit.

## Editorjal

### Fix-Xamma tal-Qerq

Bhal qarnita fil-baħar, il-korruzzjoni tieħu hafna forum; u meta tindara qisha kamaleont, tkun hemm u ma tidhirx. Imbagħad minn żmien għall-ieħor jinqala' każ li jgħegħilna naħsbu - u forsi naħsbu hażin ukoll.

Izda l-fatti huma fatti. In-nuqqas ta' impenn fix-xogħol u l-iskartar huwa sintomu mifruħ - u jgħib qtuġħ il-qalb meta wieħed jiftakar li għa kien fostna fi żmien il-bini ta' Forti Xambrè meta l-Granmastru ma setax isib mod kif lill-haddiema Ghawdxin iżommhom milli jaħdmu meta jridu u kif iridu. Ftit tas-snin ilu ħadna d-dehxa bit-tixhim fil-Qrati, u issa dan l-aħħar fl-għoti tal-liċenzji tas-sewqan. Huma eżempji minn strati u kategoriji diversi tas-soċjetà li jikkorrompu l-kultura ta' servizz li suppost nagħtu lil xulxin f'dan il-pajjiż tagħna.

F'definizzjoni pessimista, il-politika hi deskritta bħala "l-arti li toħloq il-kundizzjonijiet li fihom il-vizzji tal-bnedmin jikkontribwixxu għall-gid ta' l-Istat" (Raymond Aron). Ahna mdorrijin u għandna għal qalbna definizzjoni oħra: "Il-politika hija servizz, hija qadi." Hekk ukoll hija l-amministrazzjoni pubblika bil-fergħa eżekuttiva tas-servizz ċivili. Imma dan il-qadi jeħtieġ jitwettag mingħajr ma jċedi quddiem il-vizzji tal-bnedmin. L-ispinta tal-mewġa għall-qerq tista' tkun 'top-down' imma hi hafna drabi 'bottom-up'. Ghaliex huma hafna u varji l-għemejjel u l-pretensjonijiet għall-korruzzjoni li jinxtammu madwarna: mit-tbabis fil-'meter' tad-dawl għall-ispieri bla permess, miċ-ċertifikati tal-mard finta għall-pensjoni qabel iż-żmien "għax għadda bord", mill-iskartar tat-taxxa għall-okkupazzjoni bla permess ta' art pubblika, mill-prezzijiet bla kontroll għal dikjarazzjonijiet foloz... Is-servizz li f'pajjiżna qegħdin nagħtu lil xulxin intrikeb wisq mill-egoizmu.

F'dan ix-xenarju, sabiex is-servizz jintrifed fin-nobbiltà, il-qadi ta' l-awtorità m'għandux ikun wieħed bla limiti. Jeħtieġ li jkun qadi skond etika miżmuma bi skruplu għaliex aktar ma xi ħadd ikun fil-għoli fl-awtorità u fir-responsabbiltà aktar hi wieqfa is-'slippery slope' li għandu quddiemu. Jista' jkun hemm ċirkostanzi fejn mingħajr l-iskruplu ta' l-etika, imma f'isem il-qadi, l-awtorità ssibha komda tagħlaq għajn waħda, tibdel il-mertu u l-misthoqq ma' kultura ta' rakkomandazzjoni u klijentilizmu, tqabbeż il-kju meta tqabbzilha xi haġa extra "u tberikhielu" tismagħhom ighidu, twassal lin-nies f'xifer l-irdum għax fi bluhathom hemm jixtiequ jmorru, tissagrifika l-valuri biex jinqadew il-forzi tal-flejjes... Kulmin għandu awtorità qieghed f'pożizzjoni li jeduka u jiddiriegħi. Mingħajr ir-rażna ta' l-etika insibu rwieħna fil-prostituzzjoni tal-qadi.

Il-gid komuni jeżiġi minna lkoll xhieda ta' qadi ġenwin lejn xulxin. L-eżempju tal-partiti politiċi jgħodd hafna quddiem iċ-ċittadini. Fl-era tal-media, iċ-ċittadin m'għandux ikun smat ta' mazzun u mbella' n-nofs veritajiet. Dan ukoll hu qerq. M'għandhomx xi politiċi jistennew li ċ-ċittadin jharreġ lulu nnifsu f'xi Sherlock Holmes biex ifittex u jsib min qieghed fi kliemu joqrob l-iktar lejn is-sewwa. Huwa importanti li l-partiti politiċi jitrattaw lil xulxin b'rispett, mingħajr l-estremiżmi tal-"aħna" u "huma", fejn "huma" jibqgħu daww li ma jistgħux jagħmlu waħda tajba qishom imċappsin b'xi dnuw oriġinali li qatt ma jikseb fidwa, u "aħna" nibqgħu d-depożitarji assoluti tar-riżq u l-barka (godda jew li ndraw) ta' Malta u Ghawdex. L-attitudnijiet xierqa tan-nies fil-partiti politiċi jistgħu jkun ta' servizz biex tittaffa xi ftit ix-xamma ta' qerq li hawn fil-pajjiż.

Joseph W. Psaila

www.gozodiocese.org

# Il-Hajja fid-Djoċesi




Mis-Seminarista Richard Farrugia

20 ta' Ġunju 2007

Mons. Isqof Mario Grech iċċelebra quddiesa fl-Okkażjoni tal-Jum Dinji tad-Donaturi tad-Demm fil-knisja tar-Ragħaj it-Tajjeb Victoria. Għal din il-quddiesa kienu mistiedna d-donaturi kollha Ghawdxin. Kien hemm ukoll preżenti uffiċjali mill-Għaqda Donaturi tad-Demm ta' Malta fosthom il-President u s-segretarju s-Sur Philip Chirchop u s-Sur Alfred Balzan rispettivament.

Fl-omelija tiegħu Mons. Isqof irrakkomanda hafna d-donazzjoni tad-demm u saħq li dan huwa ġest purament ta' sostenn għall-hajja. Minbarra li wera apprezzament għad-donazzjonijiet li saru matul is-sena 2006 li kienu jlahhqu mal-2000, huwa stieden donaturi godda biex ma joqghodux lura u jsiru huma ukoll donaturi regolari. Iktar qabel, Mons. Isqof għamel zjara qasira liċ-Ċentru tat-Trasfuzzjoni tad-Demm fil-Kumpless tal-Isptar Ġenerali t'Ghawdex.



30 ta' Ġunju 2007

Monsinjur Isqof mexxa t-tieni ordinazzjoni saċerdotali tiegħu meta ordna lid-djakni Michael Curmi mix-Xagħra u Joshua Muscat minn Nadur bhala presbiteri fil-Kattidral t'Ghawdex. Dawn iż-żewġ saċerdoti godda digà ġew assenjati għas-snin li ġejjin għall-programm ta' approfondiment fl-istudju tagħhom kif ukoll

f'hidma pastorali f'Ruma u f'Torino ġewwa l-Italja.

6 ta' Lulju 2007

Mons. Isqof inawgura Maratona ta' ġbir organizzata minn "Kenn u Tama", organizzazzjoni volontarja mmexxija minn Dun Mikiel Xuereb fil-Pjazza ta' Ghajnsielem. Din l-organizzazzjoni tiegħu hsieb li tgħin lil dawk il-pazjenti Ghawdxin li jkollhom bżonn li jitilgħu għall-kura barra minn Malta. Fid-diskors tiegħu Mons. Isqof fahhar din l-inizjattiva li qed turi din l-għaqda filantropika.

17 ta' Lulju 2007

Mons. Isqof ippresieda quddiesa sollenni fl-għeluq il-mitt sena mill-mewt tal-filantropa Carolina Cauchi li hija ukoll il-fundatriċi tas-Sorijiet Dumnikani ta' Malta. Din iċ-ċelebrazzjoni saret fil-knisja tal-Casa Madre ddedikata lil Madonna ta' Pompei ġewwa Victoria. Il-kongregazzjoni kienet mmexxija mill-Madre Ġenerali Sister Carmelina Borġ. Preżenti għal din il-funzjoni kien hemm ukoll ir-Rettur tal-knisja ta' Pompei Mons. Ġużeppi Cauchi u diversi sorijiet tal-kongregazzjoni. Fi tmiem taċ-ċelebrazzjoni Mons. Isqof kixef u bierek bust ta' Carolina Cauchi

30 ta' Lulju

L-Isqofijiet Mario Grech u Nikol Cauchi mexxew konċelebrazzjoni fil-knisja tar-Ragħaj it-Tajjeb taċ-Ċawla b'suffraġju ta' Dun Mikiel Attard f'għeluq it-tielet sena mill-mewt tiegħu. Il-hsieb f'din il-quddiesa sar mill-Isqof Cauchi li tkellem dwar it-tifkiriet tiegħu dwar Dun Mikiel. Wara l-quddiesa, is-saċerdoti kienu mistiedna għal ikla fid-dar tas-saċerdoti fl-istess lokal. Din l-ikla saret ad unur Mons. Alfred Xuereb li dan l-ahhar ġie mahtur mill-Papa Benedettu bhala t-tieni segretarju tiegħu. L-Isqof Mons. Mario Grech ferah lil Mons. Xuereb għal din il-hatra u fit-tmiem l-ikla pprezentalu tifkira f'isem is-saċerdoti kollha preżenti.



8 ta' Awissu

Mons. Isqof Mario Grech ippresieda l-Manifestazzjoni Marjana li saret f'Marsalfron Ghawdex. Din il-manifestazzjoni hija marbuta mal-Kampanja għall-Ambjent Moralment Nadif. Qabel il-quddiesa sar kant minn diversi żgħażaġ li hadu sehem fis-Festival Marjan ta' din is-sena (Ara wkoll paġna 14).

14 ta' Awissu

Għall-hdax-il sena konsekuttiva, fil-Pjazza tas-Santwarju tal-Madonna ta' Pinu nhar it-Tlieta 14 t'Awissu saret il-Velja ta' l-Assunta, biex bhala poplu Kristjan ihejji ruħu bix-xieraq biex jiċċelebra din il-festa "tat-tama Kristjana", kif hija msejha l-festa ta' l-Assunta.

Mijiet kbar ta' Ghawdxin u Maltin honqu din il-pjazza ta' quddiem is-Santwarju Ta' Pinu, fejn hadu sehem fil-kant ta' din is-Sahra, li tmexxa miċ-Ċelebrant, id-Direttur ta' Radju Maria, Fr Charles Fenech. Il-Grupp ta' l-adoloxxenti ta' l-Azzjoni Kattolika tal-Parroċċa tax-




Xaghra zifnu l-Ballata lil Marija, korjografija ppreparata minn Ilane Bartolo.

Il-Velja bdiet b'purçissjoni minn abbatini biç-čensier u żewġ torċi flimkien ma' hames persuni adoloxxenti bit-torċi mitfija flimkien maç-Čelebrant, Fr Charles Fenech. Waqt il-kant, is-Saċerdot, mill-blandun, xeghel it-torċi u dawn marru jixghelu l-hames fjakkli ta' quddiem il-kwadru tal-Madonna Ta' Pinu u x-xemgħa tal-poplu. Il-hames fjammi tpoġġew quddiem il-Kwadru tal-Madonna, għaliex il-Verġni Marija, hija l-Verġni li dejjem tishar. Il-Verġni li dejjem żammet mixghula l-Fidi tagħha anke fil-mument iebsa tal-hajja. Mons. Isqof Mario Grech mexxa Quddiesha Končelebrata, flimkien ma' għadd kbir ta' Saċerdoti, miż-żewġ Gzejjer. L-ewwel qari tal-quddiesha, inqara minn Vicky Xerri, membru tal-Komunità Ewkaristika Nazzarenu, waqt li s-Salm Responsorjali tkanta minn Ann Marie Bartolo. John Borg, qara t-tieni lezzjoni.

Fl-omelija ta' l-okkażjoni, Mons. Isqof ma naqasx li jagħmel riferenza għall-Pastorali li hargu l-Isqofijiet Maltin, f'din l-okkażjoni tal-festa ta' Santa Marija. Mons. Isqof għamel diversi riflessjonijiet, fosthom fuq il-familja, il-hajja u dwar l-art li tinhadem u li minnha wiehed jaqla' l-għixien. Heggeġ lil daww prezenti għat-talb u biex ikunu hbieb ta' l-evangelju u sabiex jitwaqqfu gruppi halli jistudjaw u jirriflettu l-kelma. Huwa lissen ukoll kelma ta' apprezzament lejn daww kollha prezenti.

Wara t-tigdid tal-Wegħd tal-Magħmudija, Mons. Isqof Grech mar qalb il-folla jroxx l-ilma imbierek, fost il-kant ta' l-Alleluja. Wara li spiçat il-velja, fis-Santwarju sar lejl ta' Adorazzjoni Ewkaristika mmexxi minn Mons. Rosario Guzeppi Borg, Direttur tal-Moviment Ewkaristiku Ghawdx.



## RETTUR ĠDID GHAS-SEMINARJU TA' GHAWDEX



Is-Sibt 25 ta' Awissu 2007, Mons. Isqof Mario Grech, Isqof ta' Ghawdex, għoġbu jahtar lil Dun Daniel Xerri, Kappillan ta' San Lawrenz, bhala Rettur tas-Seminarju tal-Qalb ta' Ġesù fid-djoçesi ta' Ghawdex. Dun Daniel qed jiehu post Dun Anton Teuma li qeda dan il-ministeru għal dawn l-aħħar għaxar snin.

Dun Daniel tweled fil-21 ta' Awissu 1969. Huwa ha l-ewwel formazzjoni skolastika tiegħu fl-iskola primarja tax-Xaghra u aktar tard fis-Seminarju Minuri ta' Ghawdex. Fl-1978 huwa gie aċċettat biex jibda l-formazzjoni tiegħu għas-saċerdozju fis-Seminarju Maġġuri tal-Qalb ta' Ġesù u fl-24 ta' Ġunju 1994 gie ordnat saċerdot minn Mons Isqof Nikol Cauchi. Wara l-ordinazzjoni huwa gie mibgħut Ruma biex ikompli l-isudji tiegħu fl-Universita' Pontificja *Angelicum* minn fejn kiseb il-Liçenzjat fit-Teologija. Sadanittant huwa gie mitlub jagħti wkoll servizz pastorali fil-parroçca ta' Sant'Injazju ta' Antijokja f'Ruma. Fis-sena 2000 huwa kiseb id-Dottorat fit-Teologija mill-*Ateneo Pontificio Regina Apostolorum* u gie msejjah biex jgħalliem it-Teologija Dogmatika fl-istess *Ateneo*. Fl-istess sena huwa gie mahtur ukoll Kappillan tal-parroçca ta' *Santa Maria della Pace* fid-djoçesi ta' Sabina-Poggio Mirteto u sentejn wara l-Isqof afdalu wkoll il-parroçca ta' *Santa Maria Assunta* f'Corese Terra. Fl-2004 huwa gie msejjah lura fid-djoçesi ta' Ghawdex mill-Isqof Nikol G. Cauchi li fdalu f'idejh il-parroçca ta' San Lawrenz. Is-sena li għaddiet Mons Isqof Mario Grech sejjahlu biex ikun membru fil-*Board* tas-Seminarju Maġġuri u fl-istess hin Direttur tal-Pre-Seminarju. Huwa hatru wkoll membru fil-Kummissjoni Kleru u fil-Kunsill Presbiterali.

# X'Qalulna l-Isqfijiet Taghna fl-Okkażjoni tal-Festa ta' Marija Mtellgha s-Sema



## Il-Veru Futur tal-Bniedem

Mistoqsija li jagħmel il-bniedem ta' kull żmien hija dwar x'futur hemm għalih. Hija mistoqsija li jagħmlu l-ġenituri... l-istudenti... iż-żgħażaġh li qegħdin ifittxu x-xogħol... l-għarajjes... il-pensjonanti... il-morda... dawk li kellhom falliment fiż-żwieġ u jixtiequ jibdeu paġna ġdida. Dan hu kollu tħassib li jinkwetana. Imma lil hinn mill-inkwiet materjali, il-bniedem jagħmel ukoll mistoqsijiet dwar l-ghan veru ta' hajtu u dwar l-sperjenza tal-mewt u x'jista' jkun hemm wara l-mewt!

Fl-istess hin, qed ngħixu f'kultura li tipprowva tnessina li hemm hajja wara l-mewt. Uħud donnhom jimpurtahom biss mill-preżent mingħajr il-hsieb ta' l-ghada; oħrajn aktar jinteressahom mill-hajja kif inhi hawn milli mill-hajja ta' dejjem. Ma niskantaw xejn jekk fost il-mard serju tas-soċjetà tagħna, illum teżisti skarsezza ta' dawk iċ-ċertezzu ta' l-etika li normalment iservu ta' gwida żgura... Ma tissorprendix li għandna l-mentalità li ma nħossunex marbutin li nagħtu kont ta' għemilna lil hadd! Għax jekk ngħixu hajjina daqs li kieku Alla ma jeżistix, qiesu noqtlu lil Alla, kollox isir leċitu. Mhux Alla l-ghajn tal-verità u tat-tajjeb?

## It-tifsira vera ta' hajjina

Quddiem din ir-realtà, il-festa ta' l-Assunta toffrilna hafna dawl dwar it-tifsira vera ta' hajjina u dwar il-veru futur tal-bniedem. Għaliex meta Marija giet imtelligha fis-Sema hija hadet sehem mir-rebħa ta' Kristu fuq il-mewt u qed tgħix għal dejjem. Hekk għandna eżempju tal-qawwa tal-Qawmien ta' Kristu, li hu fatt li sehħ fl-istorja u l-Appostli huma xhieda tiegħu (Atti 2.22-32)... Miegħu, huwa dahħal lill-familja kollha tal-bnedmin: "kif Kristu kien imqajjem mill-imwiet permezz tal-qawwa gloriuża tal-Missier, hekk ahna ngħixu hajja ġdida" (Rum 6.4).

Marija hija l-ewwel xhud tal-Qawmien ta' Binha u l-ewwel fost il-bnedmin li dahlet wara Kristu fil-glorja tas-Sema. Għalhekk, il-Konċilju Vatikan II jistedinna nħarsu hekk lejn Marija: "Bħalma Omm Gesù fis-Sema, fejn hi diġà fil-glorja bir-ruħ u l-ġisem, hija l-bidu u x-xbieha tal-Knisja, kif għad tkun ipperfezzjonata fiż-żmien li ġej, hekk ukoll hija fuq din l-art, sakemm jasal jum il-Mulej, bħala sinjal jiddi ta' tama żgura u ta' faraq għall-poplu ta' Alla fil-mixja tiegħu lejn is-Sema" (Lumen Gentium, 68).

"Din it-tama ma tqarraqx bina għax l-imħabba ta' Alla ssawbet fi qlubna permezz ta' l-Ispirtu s-Santu li kien mogħti lilna" (Rum 5.5). Il-pedament ta' din it-tama nisranija hija l-imħabba bla tariff li dehret fil-misteru tal-Għid ta' Gesù Kristu... Għalhekk, ahna l-Isqfijiet inħeġġukom biex tkunu tafu aktar lil Kristu Rxox, li hu s-sustanza tal-messagg evangeliku, għax bil-qawmien tiegħu qed jipproponilna l-hajja eterna fil-glorja tal-ġenna.

Fid-dawl ta' dan kollu, inhossu li huwa urġenti u kruċjali li l-komunità ekkleżjali f'pajjiżna terġa' tiskopri u tipprowva lis-soċjetà dgħajfa tal-lum, id-dimensjoni l-oħra tal-hajja f'din id-dinja li sikwit qed ninsew: il-hajja ta' dejjem. Jekk fl-imghoddi reċenti kien hemm min haseb li t-tagħlim dwar il-"hwejjeġ ta' l-ahħar" ma kienx iktar attwali u ma kienx jagħmel sens, illum il-gurnata din il-verità tal-fidi tagħna kif nistqarruha fil-Kredu hija wahda mis-sinjali taż-żminijiet għaliex toffri sfida u tweġiba

fl-istess hin lill-bniedem u lis-soċjetà li huma mifxulin dwar il-gejjen. Għaliex jekk il-futur huwa proġett li jippjana l-bniedem, il-hajja ta' dejjem hija l-futur kif rivelat minn Alla. U Alla jirrivela l-verità dwar il-bniedem shiħ. San Gorg' Preca kien ta' spiss jitellem fuq in-Novissimi. U ta' spiss illum nisimgħu anke l-akkuza li ahna s-sacerdoti fil-predikazzjoni tagħna, f'it li xejn nitkellmu fuq dan.

## Għan għal hajjina

Dan il-futur muri lilna minn Alla ma għandux x'jaqsam biss ma' dak li qed nistennew wara l-mewt, meta niltaqgħu ma' Alla wiċċ imb' wiċċ, imma joffrilna għan għal hajjina li jissarraf fil-hajja tagħna tal-lum. Infatti, it-tama nisranija mhix aljenazzjoni jew harba mill-impenn tal-hajja ta' kuljum. Jekk nilfmu hekk, inkunu qed inhaddnu ereżija...

Jekk mil-lum ma nkunux mexjin lejn l-eternità, ahna pagani ġodda! Għax min ma jemminx fil-hajja ta' dejjem, ma jkollux fih ix-xewqa li jingħaqad ma' Alla biex igawdi l-wiċċ sabih tiegħu: ma jkollux qawwa u dawl biżżejjed biex jissielet kontra d-dnub u l-ħażen...

Infatti, kieku wiehed ikun jaf li għandu jidher quddiem Alla, kieku se jigdeb, jisraq, joqtol?...

## Preżenza li toffri hajja ġdida

Hija x-xewqa tagħna l-Isqfijiet li l-festa ta' l-Għid ta' l-Assunta tqanqal lilna bħala Knisja f'Malta u Ghawdex biex il-kliem tal-Kredu fejn jingħad li "nistennew il-qawma mill-imwiet u l-hajja taż-żmien li ġej", mhux biss ngħiduh bix-xufftejn imma ngħiduh; biex inkunu tassew sagrament tal-Qawmien u għalhekk preżenza f'pajjiżna li toffri hajja ġdida.

Għalhekk, nagħmlu sejha lill-poplu ta' Alla biex filwaqt li jkompli jirrifletti aktar fil-fond dwar l-Għid ta' Kristu, jimbena f'komunitajiet ta' insara li, fi kliem Sant' Injazju ta' Antijokja jiddistingwu ruħhom bħala "dawk li kisbu tama ġdida" u jgħixu bħala wlid il-Jum tal-Hadd (dies dominicam viventes) peress li fil-jum tal-Hadd il-Knisja tfakkar l-Għid tal-Mulej.

Nixtiequ li jkollna komunitajiet, partikolarment dawk parrokkjali, li jgħożzu aktar l-Ewkaristija tal-Hadd. Nixtiequ wkoll li jsir sforz ġenwin u kollettiv biex il-liturġija tkun tassew ċelebrazzjoni li tiftiehem u thalli frott. Hekk, bħala nsara nieħdu l-aktar ġid minn dan is-sagrificċju ewkaristiku li bih is-sagrificċju tas-Salib jibqa' jigggedded sal-migja tiegħu (Sacrosanctum Concilium, 47).

Hafna minna qatt ma ċaħdu l-verità tal-Qawmien u l-Hajja ta' Dejjem, imma għażlu li jwarrbuha u ma jahsbux fiha; imma mbagħad, meta nkunu quddiem il-mewt tagħna jew ta' xi hadd għażiż għalina, nibdeu nahsbu u nitkellmu dwar il-ġenna. Għaliex ma tibdiex tirrifletti u titkellem illum fuq dak li taf li se tahseb fuqu f'dawk iċ-ċirkostanzi? Hekk it-fluġ fis-Sema ta' Marija, li tant niċċelebrawh bi mħabba fil-ġejjer tagħna, jibda jfisser ukoll bidla f'hajjina u fil-hajja tal-Knisja.

(siltiet mill-Ittra Pastorali ta' l-E.T. Mons. Pawl Cremona O.P. Arċisqof ta' Malta u ta' l-E.T. Mons. Mario Grech, Isqof ta' Ghawdex, fl-okkażjoni tal-Festa ta' Marija Mtellgha s-Sema - 2007)

**Kummentarju (1)**



*minn Mons. Carmelo Refalo*


L-imhabba lejn dak li hu sabih ġejja mill-fatt tal-holqien fejn “Alla ra li kolloxx kien sewwa hafna”. Bir-raġun li s-Salmista jiftahar u jghid: “ghax Int ta’ l-ghaġeb ghamilti” u fis-Salm 8 “X’inhu l-bniedem biex tifakar fih, f’it inqas mill-allat ghamiltu, bis-sebh u l-ġmiel żejjintu”.

Il-bniedem, meravilja tal-Hallieq, qed jiġi nfluwenzat minn “kultura tal-mewt” li taghti messaġġi kontinwi li jbaxxulu d-dinjità. Il-kilba għall-flus kabbret is-suq tal-pornografija, tal-pedofilija, tal-prostituzzjoni u tal-moda li hafna drabi qed tqis lill-persuna bhala oġġett u taghmel fuq l-individwu manipulazzjoni bil-mezzi kollha possibbli. Dan qed iwassal biex l-imġiba u l-mod ta’ kif nilbsu jghaddi għal wiehed provokattiv u skandaluż tant, li mhux darba jew tnejn nisimghu bi vjolenzji u abbużi fil-familji, fid-djar, fuq il-postijiet tax-xogħol u tad-divertiment, riżultat minhabba dan it-tip ta’ provokazzjoni. Kull ma jmur l-affarijiet jidhru li sejrin mill-hazin għall-aghhar. L-affarijiet ikompli jikkomplikaw ruhhom għax min support

jeduka u jibni soċjetà b’kultura ta’ valuri jkun minn ta’ l-ewwel li jittollera, jippermetti jew iwassal huwa stess messaġġi negattivi li jibnu soċjetà u kultura permissiva.

**X’nistghu naghmlu?**

- Is-soċjetà taf li l-valuri huma s-sinsla tad-dahar taċ-ċiviltà, u għalhekk l-istituzzjonijiet ċivili: il-**parlament**, il-**pulizija**, il-**edukaturi** għandhom jonoraw liġijiet li jipproteġu l-moralità pubblika u jaraw li dawn il-liġijiet jiġu mharsa biex tinzamm l-ordni pubblika u jiġu protetti dawk l-aktar dgħajfa fosthom it-tfal u nies bi bżonnijiet speċjali.
- Minn naha l-oħra l-**ġenituri** għandhom rwol importanti biex jedukaw għad-deċenza u l-onestà fl-għemil, fil-kliem u fl-ilbies għax il-familja hija l-aqwa skola ta’ valuri. Ma jinsew qatt il-ġenituri li l-kelma tqanqal u l-eżempju jkaxkar.
- B’wiċċna minn quddiem nistghu nġid li l-**Knisja** ma waqfitx issemma’ lehinha biex tinzamm il-moralità pubblika. Fil-ġurnali, fil-mezzi ta’ komunikazzjoni tagħha, kif ukoll waqt il-predikazzjoni, mhux darba jew tnejn il-Knisja teduka għal deċenza fl-ilbies mhux biss fid-dar ta’ Alla, imma fl-ambjenti fejn nġixu. U dan għandha tkompli tagħmlu b’insistenza għax ahna nemmnu fis-suhija u l-kobor tad-dinjità tal-persuna.





**SMUGGLER'S CAVE  
BAR® RESTAURANT® PIZZERIA  
Il-Menqa, Marsalforn, Gozo.**

Tel: 21 551005 - 21 551983


Fax 21 559959

Full A La Carte Menu, Fresh Fish,  
Take Away & Pizza.

**HOME MADE PASTA IS OUR SPECIALITY**



# X'ghadda minn ghalina



**Kronaka Ghawdxija minn Charles Spiteri**

## Radju Marija b'shem attiv fiċ-Ċelebrazzjonijiet f'Ta' Pinu




Waqt ir-reċità tar-Rużarju Mqaddes, f'misrah is-Santwarju Nazzjonali tal-Madonna Ta' Pinu. Jidhru Fr Charles Fenech OP (xellug) u Mons. Isqof Mario Grech.

Fl-okkażjoni tat-72 anniversarju mill-inkurunazzjoni tal-kwadru mirakoluż tal-Madonna ta' Pinu, nhar l-Erbgħa 20 ta' Ġunju, it-8 Erbgħa ta' l-Assunta, voluntiera ta' Radju Marija hadu sehem b'mod attiv kemm fiċ-ċelebrazzjoni tal-quddiesa tat-8.00 ta' filgħaxija, li tmexxiet mid-Direttur ta' l-istess stazzjon Fr Charles Fenech OP, kif ukoll fir-rużarju meditat li sar mill-Misrah tas-Santwarju, eżatt wara li ntemmet il-quddiesa u li tmexxa mill-Eċċellenza Tiegħu l-Isqof t'Ghawdex Monsinjur Mario Grech, assistit mid-Direttur ta' Radju Marija kif ukoll voluntiera ta' l-istess stazzjon li qraw il-meditazzjonijiet miġbura mill-ex Segretarju Ġenerali tal-MUSEUM John Formosa mill-kitbiet ta' San Ġorġ Preca. Wara r-rużarju meditat, l-Eċċellenza Tiegħu l-Isqof t'Ghawdex mexxa Adorazzjoni Ewkaristika qasira li b'hekk ġabet fi tmiemha l-attività. Kemm il-quddiesa li saret mis-Santwarju kif ukoll ir-rużarju meditat ixxandru fuq Radju Marija.



Dehra tal-pubbliku numeruż li attenda għaċ-ċelebrazzjoni tat-72 anniversarju ta' l-inkurunazzjoni tal-Kwadru Mirakoluż tal-Madonna Ta' Pinu.


## Ġurnata memorabbli fix-Xewkija



Mons. Isqof Mario Grech ibierek is-salib wara l-Konċelebrazzjoni Sollenni.

Nhar is-Sibt, 9 ta' Ġunju, ġurnata ohra memorabbli, li tniżżlet b'ittri tad-deheb fl-istorja tar-rahall tax-Xewkija. Waqt ċerimonja apposta li saret fil-Knisja Rotunda ġiet imbierka u inawgurata l-koppla l-ġdida ta' quddiem, li ġiet mibnija f'dawn l-aħhar xhur.

L-attivitajiet bdew għall-habta tas-5.45 filgħaxija, meta s-Salib tal-Koppla twassal minn Triq Indipendenza sal-Knisja Rotunda, akkumpanjat mill-Banda Prekursur u mill-poplu Xewki li ngabar bi ħgaru għal din l-okkażjoni.




Is-salib jittella' biex jitqiegħed fuq il-lanterna tal-koppla ta' quddiem tal-knisja

Fil-Knisja Rotunda saret Konċelebrazzjoni Sollenni mmexxija minn Mons. Mario Grech, Isqof ta' Ghawdex, bis-sehem tal-Kor 'Vox Clamantis' u l-orkestra taht id-direzzjoni ta' Mro. Carmel Grech.

Fi tmiem il-Konċelebrazzjoni, Mons. Mario Grech bierek is-Salib ta' l-injam, maħdum minn Ġanni Zammit, kif ukoll bierek il-koppla ta' quddiem. Waqt li l Banda Prekursur bdiet iddoqq innu reliġjuż, is salib beda jittella'






Is-Salib jitqiegħed f'postu fuq il-quċċata tal-koppla l-ġdida.

Is-salib tqiegħed f'postu, fost iċ-ċapċip tal-folla miġbura fil-pjazza, waqt li l-Banda Prekursur daqget l-Innu Marċ. Wara, is-Sindku Dr. Monica Vella inawgurat il-mixgħela taż-żewġ koppli tal-Knisja Rotunda, fil-preżenza ta' l-Arċipriet tal-Parroċċa Mons. Carmelo Mercieca.

bil-mod il-mod min-naha ta' ġewwa tal-Knisja Rotunda mill-istess grupp ta' żgħażaġh li refghu s-salib minn Triq Indipendenza sal-Pjazza.

Wara l-Banda Prekursur u l-poplu Xewki ngabru fil-pjazza jistennew il-mument li s-Salib jitqiegħed f'postu fuq il-quċċata tal-lanterna tal-koppla l-ġdida. Is-



Ir-Rotunda tax-Xewkija biż-żewġ koppli mixgħulin

## Għotja ta' Lm5,000 għal Dar tal-Klawtura f'Ghawdex



Fl-okkażjoni tas-Sollennità tal-Qalb Imqaddsa ta' Ġesù, nhar il-Ġimgħa, 15 ta' Ġunju, fil-Parroċċa tal-Fontana, liema parroċċa hi ddedikata lill-Qalb ta' Ġesù, il-Kappillan ta' l-imsemmija Parroċċa, Fr George Bezzina, għamel għotja ta' Lm5,000 lill-Mons. Isqof Mario Grech. Il-flus li ser imorru għall-ewwel Dar tal-Kontemplazzjoni li mistennija tinfetah f'Ghawdex, ingabru mill-Kappillan Bezzina waqt il-programm tiegħu "Nisimgħek", li jixxandar kull nhar ta' Hadd filgħaxija fuq ir-Radio RTK. Il-hsieb tal-Knisja f'Ghawdex, hu li jingiebu Ghawdex Sorijiet ta' Ordni tal-Klawtura, sabiex fid-Djoċesi Ghawdxija jkun hawn il-preżenza tad-Dimensjoni Kontemplattiva tal-Knisja.

Mons. Isqof Mario Grech jidher jagħmel kelmtejn ta' ringrazzjament hekk kif irċieva l-flus mingħand il-Kappillan Bezzina, li fir-ritratt jidher l-ewwel minn fuq ix-xellug.

## Żjara Uffiċjali tal-President ta' Malta f'Kerċem



Is-Sinjura Angela Cardona, turi x-xogħol tagħha ta' bizzilla u rakkmu lill-President.


prinċipali saret ċerimonja qasira li kienet tinkludi messagġ mis-Sinjura Josephine Tabone, kant mit-tfal kollha tal-iskola, messagġ mill-Kap tal-iskola u messagġ iehor mill-Kap tal-Istat Malti. Huwa wkoll ingħata tifikira tal-okkażjoni. Wara l-President iffirma l-Ktieb tal-Vizitaturi.

Il-President żar ukoll l-iskola "St. Therese", fejn ingħata merħba mill-Kap tal-iskola Swor Carmen Bonnici, il-Kappillan tas-Sorijiet Dun Karm Borg, l-għalliema, s-Sorijiet u l-membri tal-Kunsill Skolastiku. Hawnhekk l-istudenti tal-iskola laqgħu wkoll lill-President bit-tixjir tal-bnadar Maltin u ċ-ċapċip. Fil-bitha tal-iskola ittella' programm varjat, b'kant, poeżija u *displays*. Sar messagġ qasir minn tfajjel f'isem it-tfal u diskorsi ohra mill-Kap tal-iskola u mill-E.T. il-President. Huwa ġie ppreżentat ukoll b'tifikira tal-okkażjoni, bil-ktieb li għadu kif hareġ


Il-Kunsill Lokali Kerċem stieden lill-President ta' Malta Dr. Edward Fenech Adami sabiex jagħmel żjara uffiċjali fir-rahhal ta' Kerċem. Din iż-żjara saret fuq jumejn, jiġifieri nhar l-Erbgħa 20 u l-Hadd 24 ta' Ġunju. Diversi kienu l-attivitajiet marbuta ma' din iż-żjara uffiċjali, l-ewwel waħda minn Kap ta' Stat Malti fir-rahhal ta' Kerċem.

Mal-wasla tiegħu f'Kerċem, il-President ta' Malta, ingħata merħba mis-Sindku Joe Grima, il-Viċi Sindku Mario Azzopardi u l-Kunsilliera.

Il-President żar l-iskola "Peter Paul Grech" fejn ingħata merħba mill-Kap ta' l-iskola, is-Sinjurina M'Anne Schembri u mit-tfal tal-iskola li kienu fil-kuriduri bil-bnadar ta' Malta f'idejhom. Fis-sala




Il-President jifli x-xogħol ta' skultura fil-gebla ta' Joe Spiteri u wliedu.



*Il-President jidher jammira x-xoghlijiet artistici fl-istudju tal-artist żagħżuġh Ghawdexi Austin Camilleri.*

Wara saret żjara fil-hanut tal-mastrudaxxa Ġużeppi Borg, wiehed mill-aktar mastrudaxxi antiki tar-rahal. Il-President tkellem ma' Ġużeppi dwar ix-xogħol tiegħu fil-hanut. Minn hemm, il-President mexa lejn il-knisja ta' Santa Luċija fejn gie milqugh mir-Rettur Dun Franġisk Sultana. Huwa attenda għaċ-ċelebrazzjoni tal-quddies. Wara r-residenti kellhom iċ-ċans li jiltaqgħu personalment mal-President. L-impjenji fl-ewwel jum taż-żjara uffiċjali tal-President ta' Malta f'Kerċem intemmu bi djalogu mal-Għaqdiet kollha tar-rahal, fis-sala ewlenija taċ-Ċentru Parrokkjali.

Il-Hadd filgħodu, il-President Dr. Edward Fenech Adami ghamel ukoll diversi żjarat, fosthom fil-Kumpless Sportiv Raymond Mercieca fejn kellew lit-tfal li jattendu n-Nursery ta' Kerċem Ajax F.C.; żar lil Mons. Nikola Vella, li tweled u ta s-servizz tiegħu għal snin shah, bhala Kappillan f'Kerċem u bhala Arċipriet fir-rahal ta' Sannat, u flimkien mas-Sinjura Fenech Adami attenda ukoll għall-quddies komunitarja fil-Knisja Parrokkjali, fejn ġew milqugha fuq iz-zuntier mill-Kappillan Dun Injazju Borg, Vigarji Parrokkjali u s-saċerdoti tal-Parroċċa. Wara ċ-ċelebrazzjoni tal-quddies sar festin għal daww kollha preżenti, fuq iz-zuntier tal-knisja. Aktar tard il-President żar il-Każin tal-Għaqda Mużikali San Girgor fejn inghata merhbha mill-President Emmanuel Grech, is-Surmast Direttur Mro. Mark Gauci u l-membri tal-Kumitat. Huwa iltaqa' ma' daww preżenti fil-Każin. Huwa żar ukoll id-dar tas-Sinjura Angela Cardona, fi Triq Ghajn Tuta, għalliema tas-snajjja tal-Ganutell, Monasteru, Bizzilla u Rakkmu, kif ukoll il-workshop ta' Joe Spiteri u wliedu, fi Triq il-Ġojjin, li jahdmu l-iskultura fil-gebel. L-E.T. żar ukoll l-uffiċċju tal-Kunsill Lokali Kerċem fi Pjazza Orvieto fejn iltaqa' mal-membri tal-Kunsill. Huwa ghamel l-ahħar żjara ta' korteżija lil Mons. Mario Grech, Isqof t'Ghawdex fid-dar tal-familja tiegħu fi Triq l-Avukat Anton Calleja.



*L-E.T. il-President jidher jittellem ma' Ġużeppi Borg, wiehed mill-aktar mastrudaxxi antiki f'Santa Luċija.*

### ***Musical fix-Xewkija dwar l-istorja tar-rahal***



*Marthese Borg fil-parti ta' "Ix-Xewkija" - persuna għċentrali tal-musical, tirrakkonta dak kollu li għaddiet minnu lill-grupp ta' tfal ta' l-iskola.*


Komunità tax-Xewkija li xandar għall-ewwel darba fit-13 ta' Ġunju 1997.

Il-musical originali, kitba ta' Mario Borg u mużika ta' Ivan Farrugia, jittratta dwar l-istorja ta' l-ewwel raħal tal-gżira Ghawdexija minn żmien il-preistorja sa żminijietna. L-awtur gābar fi 28 silta l-ġrajjet ewlenin li għadda minnhom Ghawdex u b'mod speċjali r-raħal tax-Xewkija.

Il-musical offra spettaklu ta' mużika, daww, kant, żfin u drama u kull min attenda kellu l-opportunità li jghix l-istorja li bniet lil gżiritna u lir-raħal tax-Xewkija. Waqt il-final tat-tieni serata, l-Erbgha 13 ta' Ġunju, saret ukoll wirja ta' loġħob tan-nar ta' l-ajru li għalqet dan l-ispettaklu grandjuż. Il musical hu produzzjoni ta' Radju Prekursur,

Nhar it-Tlieta u l-Erbgha, 12 u 13 ta' Ġunju 2007 fi Pjazza San Ġwann Battista ttella' musical dwar l-istorja tax-Xewkija, bl-isem "Ġrajjetna: Ix-Xewkija tul iż-Żmien".

Dan il-musical gie mtella' fl-okkażjoni ta' l-10 Anniversarju mit-twaqqif ta' Radju Prekursur, ir-Radju tal-



*Loġħob tan-nar ta' l-art fil-final tal-Musical.*

b'direzzjoni ta' Maria Mercieca u Monica Farrugia u *Stage Management* ta' Teddy Mizzi u Tony Zerafa. Ir-recordings saru minn Franġisku Buttigieg fl-istudjo tiegħu fil-Fontana.


Fi tmien ta' din is-serata, Mons. Carmelo Mercieca, Arċipriet tax-Xewkija, għamel diskors ta' l-okkażjoni fejn irringrazzja lil dawk kollha li taw is-sehem tagħhom biex seta' ttella' dan il-musical, kif ukoll irringrazzja lid-direttur ta' Radju Prekursur, Frans Galea u lil dawk kollha li taw sehem biex matul dawn l-10 snin Radju Prekursur seta' jkun ta' servizz għas-semmiegħa. Wara messagg' ta' l-okkażjoni mis-Sur Frans Galea, Mikelang Camilleri, f'isem il-Banda 'Prekursur' tax-Xewkija pprezentalu tifikira fl-okkażjoni ta' l-10 Anniversarju mit-Twaqqif ta' Radju Prekursur.



Pubbliku numeruż fi Pjazza San Ġwann il-Battista sabieq jassisti għall-Musical.

Numru kbir ta' Ghawdxin u kif ukoll Maltin imlew Pjazza San Ġwann Battista matul iż-żewġ serati. Min jixtieq jakkwista DVD u *double CD* tal-musical jista' jikkuntatja lil Radju Prekursur fuq in-numru 2156 5093 jew 7956 5093. Tistgħu wkoll tibgħatu *email* fuq [info@radjuprekursur.com](mailto:info@radjuprekursur.com).

### ***Harga soċjo-kulturali għall-gzejjer ta' San Pawl***



Il-Kunsill Lokali Fontana, nhar il-Hamis, 21 ta' Ġunju, organizza hargha soċjo-kulturali, f'Malta, għar-residenti tal-Fontana. Akkumpanjati mis-Sindku tal-Lokalità, Saviour Borg, il-Fontanin ittiedu jżuru diversi postijiet ta' interess, fosthom il-gzejjer ta' San Pawl (ritratt), is-Siġġiewi fl-okkażjoni tal-festa, Għar Lapsi, Wied iż-Żurrieq, il-Belt Valletta, il-Buskett, *Dingli Cliffs* u r-Rabat.



### ***Immodernizzar ta' swali fl-Isptar Ġenerali***



Is-Sala ta' l-ikel.

Il-proġett ta' modernizzar tas-Swali Ġenerali Nisa u Rġiel u dak tas-Sala ta' l-Ikel fl-Isptar Ġenerali t'Ghawdex ġew inawgurati nhar l-Erbgħa 11 ta' Lulju, mill-Ministru għal Ghawdex, Giovanna Debono.



Waqt l-inawgurazzjoni, mill-Ministru għal Ghawdex, Giovanna Debono, tal-proġett ta' modernizzar tas-Swali Ġenerali Nisa u Rġiel u dak tas-Sala ta' l-Ikel fl-Isptar Ġenerali t'Ghawdex. Jidhru wkoll mix-xellug għal-lemin, Joseph M. Micallef, Segretarju Permanenti fil-Ministeru għal Ghawdex, Dr Anthony Livori, Kap Mediku ta' l-Isptar u Paul Buttigieg, Maniġer fl-Isptar Ġenerali.


Ix-xogħlijiet fis-swali kienu jinkludu t-tibdil tal-vinyl ta' l-art, bdil ta' l-aperturi fejn ġie installat hġieġ riflettiv għal insulazzjoni u ffrankar ta' l-enerġija, iż-żieda ta' servizzi elettrici b'vultaġġ baxx, flimkien ma' l-installazzjoni ta' *bed-head trunking* ġdid li issa qed jipprovdi servizzi ta' gassijiet mediċi flimkien ma' servizzi oħra direttament għal kull sodda. Il-*headboards* il-ġodda ser ikunu jistgħu jipprovdu wkoll aċċess separat għat-telefon, *television* u s-servizz ta' l-*internet* lil kull pazjent. Dawn ix-xogħlijiet isegwu xogħlijiet oħra dekorattivi li saru fl-aħhar snin. Il-proġett tas-Sala ta' l-Ikel isegwi l-introduzzjoni tas-sistema ġdida ta' distribuzzjoni ta' l-ikel madwar l-isptar kollu. Din is-sistema tejbet is-servizz offrut fl-isptar lill-pazjenti billi l-platti ta' l-ikel bdew jitwasslu għand il-pazjenti fis-swali differenti skond it-temperatura meħtieġa ta' kull plat, servuti fuq *tray* apposta. Ix-xogħlijiet fis-Sala ta' l-Ikel kienu jinvolvu t-tnehhija tas-saqaf preċedenti u l-installazzjoni ta' saqaf ġdid flimkien ma' suffitt, kif ukoll xogħol ta' tikkil u tibjid, tqegħid ta' madum, tibdil tal-faċilitajiet sanitarji u titjib tad-dehra ġenerali.

Waqt li kienet qed tindirizza l-inawgurazzjoni ta' dan il-proġett, il-Ministru Debono, qalet li mis-sena 2000 sal-lum il-Gvern investa madwar Lm2miljuni għal titjib kapitali fl-Isptar Ġenerali t'Ghawdex. Il-Ministru rreferiet ukoll għal żewġ proġetti oħra li daħal għalihom il-Ministeru għal Ghawdex f'dan il-qasam biex ikompli jtejjeb is-servizz tas-saħħa liema proġetti, jinkludu l-immodernizzar komplet tat-tieni Sala ta' l-Operazzjonijiet u t-twaqqif ta' Taqsima tar-Radjologija li se toffri servizzi mediċi ġodda li s'issa mhumiex offriti t'Ghawdex.

## Wirja Agrarja tal-Imnarja fin-Nadur



Qargħa, li kienet esebita fil-wirja, li tizen 260 kg. ta' Ninu Muscat mir-raba li għandu f'San Blas.



Xogħol magħmul minn Maria T. Bovey (ta' Caruana tan-Nadur). Xogħol fin fuq kurumi tar-rużarju magħmulin miż-żerriegħa tal-harrub.



Xogħol ta' monasteru, xi haġa iżjed fina minn ganutell, ta' Anna Grima min-Nadur.

Fl-okkażjoni ta' l-Imnarja, fi Pjazza l-Arċipriet Martin Camilleri, fin-Nadur, nhar is-Sibt, 23 ta' Ġunju, fid-9.00 ta' filgħaxija, ittellgħet serata ta' ghana u żfin folkloristiku. Infethet ukoll il-Wirja Agrarja li ta' kull sena tiġi organizzata mill-Kunsill Lokali.

Il-Wirja tberket mill-Arċipriet tal-Parroċċa, Mons. Salvu Muscat, il-Hadd, 24 ta' Ġunju, filghodu. L-esebituri kollha nġhataw tifikira mill-Ministru għal Ghawdex, Giovanna Debono u mis-Sindku tal-Lokalità, l-Avukat Chris Said.



Statwi lebsin bid-drapp. Xogħol ta' l-istatwarju Charlie u martu Jennifer Camilleri




Xogħol ta' Marija Falzon. Jidhru dawkl li sejhithom 'Fat Lady', 'Charlie Chaplin' u 'Crying Girl'.



Frott il-bdiewa Nadurin, fil-Wirja.



Waqt it-tberik tal-Wirja mill-Arċipriet Salvu Muscat.



Żfin Folkloristiku waqt l-Imnarja fin-Nadur.



L-għannejja fl-Imnarja fin-Nadur.



Xoghlijiet ta' Keith Camilleri, b'disinn fuq il-lapes u 'carbon' kif ukoll xogħol iehor ta' 'tapestry' ta' Mary Debono.

## Wirja Annwali tal-Hut fl-Akkwarji




Is-Sinjura Joanne Mohr tidher tagħti tagħrif dwar l-akkwarji esebiti, lis-Sindku Noel Formosa. Fir-ritratt jidhru wkoll Fr Gerald Buhagiar, membru tal-Għaqda u s-Sindku Robert Tabone.

Għar-raba' sena konsekuttiva, l-Għaqda tat-Trobbija tal-Hut, Sezzjoni t'Ghawdex tellgħet il-wirja annwali tagħha. Din saret bejn id-29 ta' Ġunju u l-1 ta' Lulju fis-sala prinċipali tal-Liceo Ninu Cremona, Victoria. Tnax-il membru mill-għaqda ppartecipaw b'total ta' 22 akkwarju.

Il-preparamenti fis-sala bdew il-Hamis fejn membri mill-għaqda nġabru sabieħ ihejju s-sala bl-imwejjed halli l-ghada l-Ġimgha l-membri setgħu jdaħhlu l-akkwarji tagħhom. Il-Ġimgha wara nofsinhar, Adrian Puglisevich u Martin Vassallo, zewġ membri Maltin bdew jagħzlu liema huma l-aħjar tliet akkwarji. Il-punti nġhataw skond kif inhu rranġat l-akkwarju u skond il-kwalità tal-hut. Charles


Pisani minn Sannat ha l-ewwel premju bl-*Oscars*, Chalie Axiaq minn Victoria ha t-tieni premju b' *Peacock Cichlids* u Robert Bajada minn Sannat gie t-tielet bl-*Mbuna Malawi*. Il-ftuh uffiċjali tal-wirja kien il-Gimgha filghaxija. Noel Formosa, Sindku ta' San Lawrenz, li kien qed jirrapprezenta lill-Ministru ghal Ghawdex u Robert Tabone, is-Sindku ta' Victoria, ghamlu kelmtejn ta' l-okkazjoni. Għall-wirja kien hemm varjetà ta' hut tropikali li wiehed isib fl-ghadajjar ta' l-Afrika, speċjalment f'Lake Malawi u f'Lake Tanganyika. Kien hemm ukoll hut mill-Amerika t'Isfel, *gold fish* u *koi*. Minbarra li raw il-wirja, il-vizitaturi setghu jixtru hut, pjanti, akkwarij, prodotti u ikel għall-hut. Barra minn hekk, dejjem prezenti kien hemm membri tal-ghaqda sabiex jghinu lil min kellu xi diffikultà fuq iż-żamma tal-hut.

## Kommemorazzjoni f'għieh Carolina Cauchi



Mons. Isqof Mario Grech waqt l-Omelija ta' l-okkazjoni. Jidhru Mons. Salv Debrincat, Kancellier tal-Kurja Djoċesana (xellug) u Mons. Joseph Cauchi, Direttur Spiritwali tal-Komunità Dumnikana.

F'gheluq il-100 sena mit-twelid għall-hajja Eterna ta' Carolina Cauchi, nhar it-Tlieta 17 ta' Lulju, filghaxija, Mons. Isqof Mario Grech, mexxa Konċelebrazzjoni ta' Radd il-Hajr, fis-Santwarju tal-Madonna ta' Pompei, Victoria. Qabel iċ-ċelebrazzjoni tal-quddiesa, is-Superjura Ġenerali tal-Kongregazzjoni tas-Sorijiet Dumnikani, Swor Carmelita Borg, ghamlet diskors fuq Carolina Cauchi, dik li sejhitha bhala l-Benefattriċi u Fundattriċi tas-Sorijiet Dumnikani. Swor Carmelita tkellmet fuq il-kwalitajiet sbieh li kienet imzejna bihom Carolina; fuq it-tfulija tagħha; il-hajja kontemplattiva li dejjem xtaqet li tghix; fuq l-ewwel Komunità tas-Sorijiet Dumnikani u fuq l-ahhar snin tagħha.



Is-Superjura Ġenerali tal-Kongregazzjoni tas-Sorijiet Dumnikani, Swor Carmelita Borg waqt id-diskors kommemorattiv.


Isem Carolina, kompliet Swor Carmelita, jibqa' mfakkar b'imhabba u rispettt kbir għal tant gid li l-Kongregazzjoni Dumnikana tagħmel mal-bniedem batut.

L-ewwel lezzjoni tal-quddiesa inqrat minn Swor Dorothy Mizzi, Vigarja Ġenerali tal-Kongregazzjoni tas-Sorijiet Dumnikani. Is-salm responsorjali nqara minn Swor Doris Schembri. Waqt illi t-tieni lezzjoni nqrat minn Swor Mary Attard, Kunsilliera tal-Kongregazzjoni. Adele Camilleri, Segretarja Ġenerali, qrat it-talbiet tal-komunità.



Waqt it-tluġ ta' l-offerti.

Mons. Isqof Grech għamel ukoll l-Omelija ta' l-okkazjoni, fejn fahhar hidmiet Carolina u dak kollu li għamlet u li qed jagħmlu s-Sorijiet Dumnikani illum. Mons. Isqof Grech tkellem dwar l-importanza u l-htieġa tal-Hajja Reliġjuża fiż-żmienijiet tal-lum fi hdan il-Knisja. Fakkar kif Carolina kkontribwiet biex il-poplu jsir il-Poplu t'Alla u jsir iktar hieles. Mons. Isqof għamel riferenza għal Mose fil-qari tal-quddiesa li ha hsieb il-poplu t'Alla kif għamlet din ix-xbejba twajba. Hija xtaqet hajja kontemplattiva u hawn l-Isqof heġġeġ lir-religiġużi kollha biex din ma jittraskurawhiex. Waqt li radd hajr lid-Dumnikani



Hekk kif inkixef il-bust ta' Carolina. Jidhru fuq ix-xellug ta' Mons. Isqof, is-Superjura Ġenerali tal-Kongregazzjoni tas-Sorijiet Dumnikani, Swor Carmelita Borg, waqt li fuq il-lemin jidher l-iskultur Ġanni Bonnici.

għal hidma tagħhom, hafna drabi mohbija, heġġiġhom biex qatt ma jaqtgħu qalbhom u jkomplu jahdmu u jghinu lil bniedem biex jehles mill-iskjavità ta' żmienna u jgħożż iktar il-valuri nsara.

Lejn tmiem iċ-ċelebrazzjoni tal-quddiesa, is-Sorijiet Dumnikani gedded pubblikament il-wegħdiet ta' hajja kkonsagrata, imsejha u mibghuta biex ikunu erwieh ewkaristiċi, bil-ghatx għall-Kelma t'Alla, li tagħmilhom hielsa u biex jghixu l-imhabba f'hajja komunitarja awtentika għas-servizz tal-bniedem. Wara Mons. Isqof Grech kixef u bierek bust fil-bronż ta' Carolina, xogħol l-iskultur Ġanni Bonnici. Ha sehem il-Kor Gaulitanus, taht it-tmexxija ta' Mro. Colin Attard.

Wara dawk kollha prezenti, fosthom Mons. Isqof Grech, Saċerdoti, Patrijiet Dumnikani u s-sorijiet tal-Komunità Dumnikana, 'l fuq minn sittin soru, li uħud minnhom, ġew Ghawdex apposta mill-Italja u l-Ingilterra, iltaqghu flimkien fil-bitha tal-Kunvent għal laqgħa soċjali.

**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPEDENCE SQUARE, VICTORIA VCT 1022, GOZO, MALTA  
TEL: (356) 2156 1212 / 2156 1213 FAX: (356) 2156 0133  
e-mail: tokkjpetravel@onvol.net

108, ST. JOHN STREET, VALLETTA VLT 1169, MALTA  
TEL: (356) 2124 7016 / 2123 5772 FAX: (356) 2124 7536  
e-mail: sangwannjpetravel@onvol.net

## RIFLESSI

Osservazzjonijiet tal-Kav. Joe M. Attard

## MANIFESTAZZJONI MARJANA DJOĊESANA F'MARSALFORN

Ghadd sabih ta' Ghawdxin, nhar it-Tlieta 24 ta' Lulju fil-ghaxija, attendew ghal din il-Manifestazzjoni li biha riedu juru x-xewqa taghhom li jkollna soċjetà iktar gusta u hanina filwaqt li tkun hielsa mill-eżempji hżiena u skandli li jinghataw bil-kliem, ilbies u mgieba li ma jixirqux lill-insara. Wara r-reċta tar-Rużarju msejjes fuq hsebijiet ta' San Ġorġ Preca, fit-8.00pm Mons. Isqof Mario Grech flimkien ma' numru sabih ta' kappillani, Arċiprieti u saċerdoti mexxa Konċelebrazzjoni fil-port ta' Marsalforn. Ha sehem il-Kor **Voci Angeliche** mill-Parroċċa tax-Xaghra u tfal żgħar kantaw ukoll xi kanzunetti marjani li bihom matul Mejju hadu sehem fil-Festival Marjan.

Mons. Isqof Mario Grech ibbaża l-messaġġ tiegħu fuq it-twettiq tar-rieda t'Alla. Huwa beda biex qal li l-bniedem ghandu bżonn ta' gwida fil-hajja tiegħu, ghandu bżonn ta' direzzjoni, jehtieg *road map* biex ikompli miexi 'l quddiem. U din il-gwida jehtiegħa mhux biss fil-hajja personali imma wkoll fis-soċjetà tagħna, fil-komunitajiet parrokkjali tagħna; altrimenti nithawdu u nitfixklu. Il-Vanġelu ta' dik il-lejla kien ċar hafna, kompla l-Isqof fejn tispikka r-rieda t'Alla li hija l-gwida żgura li tmexxi lil kull bniedem. Min jagħmel ir-rieda tal-Missier jiftaħ relazzjonijiet tajba ma' kulhadd. Meta nibdew neskludu lill-oħrajn, dakinhar ma nkunux mexjin fuq ir-rieda t'Alla. Inkunu veri dixxipli ta' Kristu meta naghmlu r-rieda tal-Missier. Fejn hemm il-firda, il-pika, in-nuqqas ta' tolleranza, hemmhekk mhemm x ir-rieda t'Alla. Meta l-poplu t'Alla mmexxi minn Mose għaraf ir-rieda t'Alla, seta' jasal



għall-Art Imwiegħda (l-Ewwel Lezzjoni). Il-Kmandamenti t'Alla juruna r-rieda t'Alla. L-Isqof talab lil dawk prezenti biex jirreflettu f'it meta jmorru lura lejn darhom u jaraw jekk dan il-jum kienx skond ir-rieda t'Alla. Huwa għamel riferenza lejn il-Pjan Pastoral li qed jinhadem flimkien mal-Kappillani u Arċiprieti fuq il-proposta ta' San Ġorġ Preca - Kunu hbieb tal-Vanġelu - u hegġegħ lil kulhadd biex iwiegeb għall-proposti li sa jsiru waqt li talab l-intervent ta' Ommna Marija biex minn dan il-Pjan johroġ hafna gid spiritwali.

Huwa temm il-messaġġ tiegħu billi radd hajr lill-konċelebranti kollha kif ukoll lill-pubbliku numeruż li wiegeb għall-appelli li sarulu għal din l-okkażjoni.

## KOR GHAWDXI GHALL-KANONIZZAZZJONI TA' DUN ĠORĠ



Kienet okkażjoni storika meta l-kor *Laudate Pueri* tal-Bażilka ta' San Ġorġ Martri kien Ruma għall-kanonizzazzjoni ta' San Ġorġ Preca, fuq stedina formali tad-direttur tal-Kor Papali "Cappella Sistina", Mons Giuseppe I. Ibertto.

Il-kor Ghawdex kanta "Tina l-Hlewwa" u "Fil-Hlewwa ta' Mejju" (fuq arrangament tal-prof. J. Vella) qabel il-Quddies tal-Papa u, imbagħad mexxa lill-assembly. Il-Hadd stess filghaxija, fuq stedina tal-postulatur tal-kawża, il-*Laudate Pueri* mexxa kant liturgiku matul konċelebrazzjoni sollenni fil-Bażilika San Andrea della Valle. Din il-konċelebrazzjoni organizzaha Mons. Charles Scicluna għas-saċerdoti Maltin u Ghawdxin li ma setgħux jikkonċelebraw mal-Papa. Il-kor kanta l-*Missa de Angelis* (arrangament ta' Bartolucci) flimkien ma' motetti sagri. Fi tmiem il-quddies, li fiha servew iż-żewġ seminaristi tal-parroċċa, Francesco Pio Attard u Simon Cachia, Mons. Scicluna kellu kliem ta' l-oghla tifhir għall-kor Ghawdex. Bhas-soltu, il-kor *Laudate Pueri* kien taht id-direzzjoni ta' Dun George Frendo u Dr Maria Frendo.

Kummentarju (2)

# “Little Gozo” hdejn l-Università


## Sfidi partikolari għall-istudent Ghawdex



kitba ta' SAMUEL AZZOPARDI B.A. LL.D.

Dan l-ahhar reġa ġie f'idi l-*pastiché* ta' Graham Greene *Monsieur Quixote* li jirrakkonta l-vjaġġ ta' qassis li kien għadu kemm lahaq monsinjur u ex-sindku komunista li kien għadu kemm tilef postu fi Spanja ta' wara Franco. It-tnejn li huma kienu mbarkaw għall-hajja ġdida u t-tnejn li huma riedu jissieltu mentalment ma' tradizzjonijiet u pozzizzjonijiet qodma u tnejn li huma riedu ukoll jaddattaw irwiehhom għal din il-hajja ġdida.

L-istudent ġej minn Ghawdex, aspiranti għal xi kors provdut mill-Università ta' Malta, ukoll irid iħabbat wiċċu ma' sfidi godda u jrid jissielet ma' tradizzjonijiet u stil ta' hajja li kien igħix qabel u li kien forsi parti minn hajja *troppo comoda*. Għax ngħiduha kif inhi, l-hajja tas-*Sixth Form* f' Ghawdex apparti għal żmien l-eżamijiet hija hajja pjuttost komda. L-istudenti jkunu għadhom kemm harġu minn dik ir-rigidità ta' l-iskejjel tas-sekondarja għall-hajja akkademika inqas regolata. Żgur mhemmxx paragun bejn il-hajja ta' student fis-*Sixth Form* ta' Ghawdex - 'Sir Michelangelo Refalo' għall-hajja universitarja. L-Università toffri żewġ opportunitajiet lill-istudent ġej minn Ghawdex. Waħda hi dik li jixpruna lilu innifsu f' dak li għandu x'jaqsam ma' l-iżvilupp akkademiku u intellettuali u l-ohra li jiskopri u jizviluppa iktar lilu nnifsu.



### Ix-xokk tal-hruġ mill-fosdqa


Din it-tieni opportunità taf anke taffettwa bil-kbir lill-ewwel waħda. Meta student minn Ghawdex jinzel għall-ewwel darba Malta, generalment jesperjenza xi ftit jew wisq xokk qawwi ta' *reality check*. Dan għaliex l-istudent ikun hareġ mill-fosdqa protettiva li toffri s-sistema edukattiva f' Ghawdex u l-ambjent soċjali tagħha. Minn dan l-ambjent l-istudent isib ma' wiċċu l-fatt li issa jinsab waħdu mhux biss akkademikament - peress li l-università tipprogetta sistema edukattiva differenti minn din li generalment mdorrijin biha, iżda ukoll li l-istudent ġej minn Ghawdex irid jitgħallem ifendi għal rasu b'mod differenti minn haddiehor li ġej minn kwalunkwe parti ohra ta' Malta.

Għalhekk ix-xokk hu doppju. L-istudent ġej minn Ghawdex għandu diversi sfidi x'jiffaċċja bħalma huma l-akkomodazzjoni, it-trasport, l-iskarigiġg żejjed kif ukoll il-manteniment tiegħu nnifsu bit-tisjir u t-tindif tal-post fejn jabit f'Malta. Dawn huma kollha sfidi li jekk wiehed ma jagħraf x'jiffaċċja sewwa jafu jsiru problemi.

### L-isfida prinċipali

L-akkomodazzjoni hija sfida prinċipali ta' kull student u taf tkun uġiġh ta' ras kbira. Dan għaliex l-istudent irid jsib akkomodazzjoni viċin l-università, irid jara li l-kera tkun fil-limitu tal-*budget* previst u li l-livell ta' akkomodazzjoni jkun diċenti u aċċettabbli. Sabiex issib l-appartament it-tajjeb mhemmxx xi formula matematika imma kollox isir *by trial and error* u fil-bidu hafna studenti jafu jibdeu jaqtgħu qalbhom.

Din id-*drive* għal akkomodazzjoni fl-Imsida, għal studenti ġejjin minn Ghawdex, għabet magħha diversi effetti fosthom anke l-ispekulazzjoni fil-propjetà. Fil-madwar ta' l-università, din iz-zona saret mimlija studenti ġejjin minn Ghawdex fil-maġġoranza tagħha b'eċċezzjoni ta' xi barranin. Mhux darba u tnejn tisma' minn jgħidlek li tal-Qroqq spicċa *Gozotown* jew *Little Gozo*. Dan l-iżvilupp għab miegħu domanda kbira għall-propjetà f' dan il-post u



kif jigrì dejjem fid-dinja ekonomika la jkun hemm idomanda, jinholoq is-servizz. Is-servizz supplit f'dan irrigward huma l-*units* ta' propjetà għall-bejgħ jew kiri, bil-prezzijiet dejjem jeskalaw minn sena għall-oħra.

Dan igib piż finanzjarju fuq student li ġej minn Ghawdex, speċjalment fuq il-familja tiegħu li hija dejjem is-sinla finanzjarja ta' l-istudenti ġejjin minn Ghawdex. Imma din l-ispekulazzjoni gabet ukoll il-pożittiv, għax l-istudenti llum għandhom iktar għażla u firxa wiesgħa ta' *units* għall-akkomodazzjoni. Ukoll mas-snin tjiieb il-prodott u ma għadux daqshekk kollox jgħaddi bħal qabel. Sa żmien mhux 'il bogħod l-appartamenti li kienu jinkrew lill-studenti Ghawdxin ġeneralment kienu jkunu appartamenti qodma mimlija bl-għamara u imbarazz li s-sid ma jkollux iktar bżonn id-dar tiegħu u kien jittfagħhom fl-appartament. Illum dan naqas hafna għalkemm għadu mhux eliminat għal kollox.

Minhabba din l-ispekulazzjoni fil-bini, fl-Imsida l-prodott tjiieb ukoll u llum sabiex issib appartament modern u mghammar tajjeb ma għadux daqshekk problema. Izda l-fattur finanzjarju jibqa' dejjem hemm. Ikun pass għaqli ferm kieku l-università tipprovdi akkomodazzjoni hi - akkomodazzjoni li tkun differenti minn dik ipprovduta f'Hal Lija. Fil-fatt xi snin ilu kienu varati pjanijiet għall-akkomodazzjoni ta' l-istudenti fuq il-*campus* fiż-żona viċin il-pixxina nazzjonali, izda s'issa pjanijiet biss għadna rajna.

### **Esperimenti fil-kċina**

Meta tiġi solvuta din l-affari, l-istudent irid jara kif iżomm l-istess appartament u l-bżonnijiet tiegħu bħal tisjir. Wara l-ewwel fallimenti u diżastri fil-qasam gastronomiku ta' l-istudenti mingħajr esperjenza fil-kċina, ġeneralment l-affarijiet imorru għall-aħjar, u wara ftit żmien tibda tisma' b'ricetti godda li jkunu harġu b'aċċident u esperimenti fil-kċina ta' l-appartament ta' l-Imsida. Ovvjament iċ-ċajt u t-tbissim li joholqu dawn is-sitwazzjonijiet jibqgħu ma' l-istudent tul hajtu - min jaf forsi xi hadd għad jiġborhom fi ktieb għalkemm b'mod ġenerali l-livell ta' nutriment ibati ftit.

Biss din l-esperjenza fl-Università ta' Malta taffettwa bil-kbir lill-istudenti tagħna u fil-maġġoranza tal-każi

trawwem l-irġiel u n-nisa. L-istudent ġej minn Ghawdex jitgħalliem isir aktar indipendenti u awtonomu. Il-fatt li jrid ifendi għal rasu jgħib livell ta' maturità li jisboq lil dak ta' kull student iehor. Dan jirrifletti ruħu f'affarijiet oħra. Huwa fatt magħruf ben tajjeb li anke akkademikament, student minn Ghawdex jistinka aktar minn studenti oħra u dan huwa forsi riżultat ta' l-isforz *extra* li jrid jagħmel sabiex jibqa' student fl-Università.

### **Tendenza hażina**

Fatt iehor importanti hafna għas-soċjetà tagħna huwa li din l-esperjenza fl-università tgħalliem lill-istudenti jahdmu fi grupp minhabba li jkunu qegħdin jaqsmu l-appartament ma' haddiehor u dan iżid il-livell ta' soċjalizzazzjoni vera u propja.

Però ta' min jgħid ukoll li l-istudent għandu jagħmilha ma' kwalunkwe student iehor, dawk ġejjin mill-gżira ta' Malta u minn pajjiżi oħra, u dan sabiex l-ixprun u l-iżvilupp akkademiku jikber. L-iżvilupp akkademiku mhuwiex biss il-qari u l-istudju tal-kotba iżda ukoll it-tahlit ta' l-idejat. Din hija problema tagħna li ġejjin minn Ghawdex, għandna tendenza li niggruppaw għalina, ntellgħu hajt madwarna u ningħalqu bejnietna. Dan hu hażin hafna għaliex il-kuntatti fid-dinja tal-lum huma ta' importanza kbira. Min jingħalaq għalih jew joqgħod fi grupp ta' studenti li ġejjin minn Ghawdex biss ftit li xejn jista' jikber fl-iżvilupp tal-mohħ.

Din l-integrazzjoni ma' studenti ġejjin minn postijiet differenti taf tkun hafna utli għall-futur fil-karriera ta' l-istudent. Illum permezz ta' l-Unjoni Ewropea kull student Malti jista' jmur jistudja f'universitajiet mill-aqwa li għandna fl-Ewropa. Jien dan għamiltu u nirrikmandah hafna. Il-fatt li bhala student ġej minn Ghawdex, kelli din l-esperjenza qabel, għenitni hafna sabiex iż-żmien tiegħi ta' studju fl-Italja jkun suċċess.

L-isfidi kontinwi li din l-esperjenza toffri lill-istudent ġej minn Ghawdex fl-Università ta' Malta, huwa forma ta' *rite of passage*. L-istudent li jgħaddi minnha, sservih għal-għomru. Dan għaliex din l-esperjenza trawwem irġiel u nisa serji kif għandha bżonn is-soċjetà ta' żmienna.



**KLIEM FIN-NUMRI**

# Biedja f'Ghawdex



Minn serje ta' **Mistoqsijiet Parlamentari** ta' l-Onor. **Noel Farrugia** u mit-twegibiet li tat l-Onor. **Giovanna Debono**, Ministru ghal Ghawdex, fis-Seduta tal-Kamra 519, hadna dan it-taghrif dwar il-prodotti tal-biedja f'Ghawdex:

Sena	Produzzjoni tal-faqiegh (tunnellaġġ)	Produzzjoni tal-haxix frisk (tunnellaġġ)	Produzzjoni tal-frott frisk (tunnellaġġ)	Maghlef lokali
	<i>P.Q. 25060</i>	<i>P.Q. 25061</i>	<i>P.Q. 25062</i>	<i>P.Q. 25059</i>
2003	Fl-ewwel 3 xhur inbieghu 9 tunnellati prodotti f'Ghawdex miċ-Ċentru tal-Pitkalija	943	132	Ma tinzammx statistika
2004	Ma nżammex statistika	972	76	
2005	Ma nżammex statistika	817	247	
2006	Ma nżammex statistika	713	153	

**Produzzjoni tal-Laħam taċ-Ċanga**

**25053. L-Onor. Noel Farrugia** staqsa lill-Ministru ghal Ghawdex: Tista' l-Ministru tgħid kemm kien it-tunnellaġġ tal-produzzjoni tal-laħam frisk taċ-ċanga matul l-ewwel tliet xhur tas-sena f'Ghawdex? Tista' tipprovdi l-istess taghrif għall-istess perjodu għall-aħħar hames snin sena b'sena? *16/04/2007*

**Onor. Giovanna Debono:** Jiena nfurmata li l-produzzjoni tal-laħam frisk taċ-ċanga matul l-ewwel tliet xhur tas-sena hija stmata li kienet ta' 109 tunnellati filwaqt li l-produzzjoni għall-istess perjodu għal dawn l-aħħar hames snin hi stmata li kienet kif ġej:

Sena	Tunnellati
2002	77
2003	136
2004	90
2005	85
2006	86

*Seduta 518, 25/4/2007*

**Produzzjoni tal-Laħam tal-Fenek**

**25005. L-Onor. Noel Farrugia** staqsa lill-Ministru ghal Ghawdex: Tista' l-Ministru tgħid kemm kien it-tunnellaġġ tal-produzzjoni tal-laħam abjad tal-fenek matul l-ewwel tliet xhur tas-sena f'Ghawdex? Tista' l-Ministru tipprovdi l-istess taghrif għall-istess perjodu għall-aħħar hames snin sena b'sena? *16/04/2007*

**Onor. Giovanna Debono:** Jiena nfurmata li ma tinzammx statistika tal-produzzjoni tal-laħam tal-fenek.

*Seduta 518, 25/04/2007*

**Produzzjoni ta' Halib Frisk**

**25057. L-Onor. Noel Farrugia** staqsa lill-Ministru ghal Ghawdex: Tista' l-Ministru tgħid kemm-il litru ta' produzzjoni lokali ta' halib frisk ġie rreġistrat matul l-ewwel tliet xhur tas-sena f'Ghawdex? Tista' tipprovdi l-istess taghrif għall-istess perjodu għall-aħħar hames snin sena b'sena? *16/04/2007*

**Onor. Giovanna Debono:** Jiena nfurmata li l-produzzjoni tal-halib frisk rreġistrat f'Ghawdex matul l-ewwel tliet xhur tas-sena 2007

kienet ta' 2,963,467 litru; filwaqt li fl-istess perjodu għall-aħħar hames snin ta' qabel hu kif ġej:

Sena	Litri
2002	2,720,210
2003	2,642,931
2004	2,675,852
2005	2,816,148
2006	2,935,739

*Seduta 518, 25/04/2007*

**Notte Gozitana**

**26496. L-Onor. Leo Brincat** staqsa lill-Ministru għat-Turiżmu u l-Kultura: Jista' l-Ministru jgħid kemm ikkontribwixxa finanzjarjament il-ministeru tiegħu għan-*Notte Gozitana* ta' Lejliet Lapsi? Il-ministeru kemm imnaxxielu jgħid *sponsorships* biex jilqa' għall-uhud minn dawn l-ispejjeż? *29/05/2007*

**Onor. Francis Zammit Dimech:** Il-Ministeru għat-Turiżmu u l-Kultura kkontribwixxa, Lm49,259.23. Il-Ministeru rnexxielhom iġibu Lm25,300 biex jilqgħu għall-uhud mill-ispejjeż finanzjarji.


*Seduta 536, 12/06/2007*

**26497. L-Onor. Leo Brincat** staqsa lill-Ministru ghal Ghawdex: Tista' l-Ministru tgħid kemm ikkontribwixxa finanzjarjament il-ministeru tagħha għan-*Notte Gozitana* ta' Lejliet Lapsi? Il-ministeru kemm imnaxxielu jgħid *sponsorships* biex jilqa' għall-uhud minn dawn l-ispejjeż? *29/05/2007*

**Onor. Giovanna Debono:** Jien infurmata li l-Ministeru ghal Ghawdex ikkontribwixxa s-somma ta' LM25,123.21 għan-*Notte Gozitana* ta' Lejliet Lapsi. Il-Ministeru ghal Ghawdex u l-Ministeru għat-Turiżmu u l-Kultura rnexxielhom iġibu bejniethom Lm25,300 fi *sponsorships* biex jilqgħu għall-uhud minn dawn l-ispejjeż.

*Seduta 536, 12/06/2007*

# GHAWDEX: DESTINAZZJONI TURISTIKA



**“Aktar ma nnaqgru mir-ruralità ta’ Ghawdex, inqas ikollna destinazzjoni x’inbieghu.”**

**Is-Sur Paul Scicluna, ic-Chairman il-gdid ta’ l-Assoċjazzjoni Ghawdxija tat-Turiżmu (GTA) f’intervista ma’ Joseph W. Psaila**

*B’esperjenza diretta, illum, ta’ 27 sena fit-turiżmu, is-Sur Paul Scicluna kien beda bhala rappreżentant ta’ kumpanija Inġliża li kienet tibghat it-turisti Ghawdex, kien fost l-ewwel operaturi Ghawdxin fin-nieċ turistiċi prinċipali tad-diving u l-farmhouses, u kien involut fil-kreazzjoni tal-Gozo Heritage, attrazzjoni turistika li twassal il-leġġendi u l-istorja ta’ Ghawdex.*

## L-INTERVISTA

***Kif kienet din is-sena ghat-turiżmu f’Ghawdex u kif jidher li se tkun fix-xhur li ġejjin?***

It-turiżmu f’Ghawdex hu rifless tas-sitwazzjoni nazzjonali fejn din is-sena qed jiġi rrapportat żieda ta’ turisti fuq is-sena preċedenti. Dan dejjem skond l-aħhar figuri mahruġa mill-Organizzazzjoni Nazzjonali ta’ l-Istatistika li fl-ewwel hames xhur il-lukandi f’Ghawdex irrappurtaw żidiet. Jidher ukoll u skond rapporti li għandna, din it-tendenza ser tkompli pożittivament fix-xhur li ġejjin.

Minkejja dan, it-turiżmu f’Ghawdex huwa biss sitta fil-mija ta’ dak globali f’Malta. Figura relattivament baxxa u hemm bżonn tiżdied hafna aktar malajr. Hu fatt ukoll, li t-turiżmu f’Ghawdex hu l-aktar qawwi fit-tlett xhur tas-sajf u rridu nahdmu u nirsistu hafna aktar halli ntejbu l-okkupanza fl-istabbilimenti tagħna fix-xhur l-oħra u anke fix-xitwa. Għal dan il-ghan l-Assoċjazzjoni Ghawdxija tat-Turiżmu qed tahdem fil-qrib ma’ l-Awtorità Maltija tat-Turiżmu sabiex Ghawdex ikun irreklammat u magħruf aktar mat-turisti u hemm bżonn li nkomplu ntejbu l-kwalità tal-prodott tagħna u noholqu diversi attivitajiet halli ntawlu l-istaġun turistikku.

Sadanittant, irrid insemmi inizzjattiva tajba hafna, l-Iskema mnedija mill-Gozo Channel flimkien ma’ diversi stabbilimenti ghawdxin li biha l-Maltin u t-turisti matul ix-xhur tax-xitwa setgħu jaqsmu lejn Ghawdex b’xejn. Skema li nispera li tkompli titjeb u tinfirex fuq medda akbar halli jkun aktar faċli li l-Maltin u barranin jersqu lejn pajjiżna. Daqstant ukoll hi siewja u xiorqa l inizzjattiva ta’ dan l aħhar biex ikun

hemm trasport dirett bejn il-Malta International Airport u ċ-Ċirkewwa.

***Fl-aħhar snin kien hawn diversi lukandi li għalqu. Bhalissa kemm hi l-kapaċità ta’ akkomodazzjoni tal-lukandi f’Ghawdex... u ta’ stabbilimenti tas-self catering?***

Huwa fatt li fl-aħhar snin għalqu xi lukandi iżda kien hemm oħrajn li estendew u ziedu aktar sodod. Preżentament hawn joperaw 17-il Lukanda u Guest Houses u bejniethom għandhom 1665 sodda, li huma 48% tas-sodod disponibbli f’Ghawdex. Iżda s-settur tat-turiżmu f’Ghawdex ma jiddependix biss mill-Lukandi iżda wkoll mill-istabbilimenti tas-Self Catering li hu fformat mill-Appartamenti, Vilel, Djar ta’ karattru u Irziezet ikkonvertiti. Dan is-settur ġie żviluppat aktar fl-aħhar snin u interessanti li jiġi nnutat li dawn m’humix lokalizzati f’postijiet tradizzjonalment turistiċi, bħal Marsalforn u x-Xlendi, iżda huma mferrxin ma’ Ghawdex kollu. B’hekk l-irhula kollha għandhom ċans tajjeb li jgawdu wkoll mit-turisti li jiġu joqgħodu f’pajjiżna.

***X’qiegħed isir biex jissahħu dawk li jissejhu “nieċ” tat-turiżmu li jistgħu jaqblu għal gżiritna, bħalma huma d-‘diving’ u l-mixxjet fil-kampanja ?***

F’dawn l-aħhar snin qed isir hafna xogħol sabiex dawn iż-żewġ nieċ msemmiya, li huma importanti hafna għal pajjiżna, jkomplu joktru u jiżviluppaw. Ftut snin ilu, bl-inizzjattiva ta’ l-Assoċjazzjoni tat-Turiżmu f’Ghawdex, ġie mgħarraġ il-vapur MV Xendi x-Xatt l-Ahmar, sabiex iservi ta’ attrazzjoni għall-ghaddasa.

Aktar minn hekk, b'ko-finanzjament ta' l-Unjoni Ewropea, f'Awissu tas-sena 2006, ix-Xatt l-Ahmar gawda wkoll mill-gharqa ta' zewg vapuri ohra sabiex jinholqu sikek artifiċjali. Komplimentari ghal dan is-settur, gie nstallat "*Decompression Chamber*" fl-Isptar Ġenerali t'Ghawdex għall-użu ta' l-ghaddasa u saret kampanja pubbliċitarja f'diversi pubblikazzjonijiet speċjalizzati.

Intant, fil-kampanja t'Ghawdex, ġew identifikati diversi rotot u erbġha minnhom ġew imnaddfa, saru sinjali matul ir-rota u nħareġ ktejjeb ta' gwida b'informazzjoni u dettalji ta' dak kollu li jinsab matul il-mixja. Dawn il-mixjiet intlaqghu tajjeb u b'riżultat ta' dan hemm operaturi li žiedu l-klijenti tagħhom matul ix-xhur tax-xitwa.

**Tahseb li Ghawdex qieghed jistabilixxi ruħu bhala destinazzjoni turistika?**

Daż-żgur li Ghawdex qieghed jistabilixxi ruħu bhala destinazzjoni turistika. Hafna huma l-operaturi turistiċi barranin li jinkludu lil Ghawdex fil-programmi tagħhom u hemm oħrajn li jispeċjalizzaw ghal Ghawdex. Min-naħa l-oħra, hawn diversi turisti li jiġu jgawdu l-vaganzi tagħhom f'pajjiżna sena wara l-oħra u dawn ihajru oħrajn jagħmlu bħalhom. Intant, il-fatt li l-lukandi u l-istabilimenti jibqgħu miftuħin s-sena kollha, jgħin biex Ghawdex ikun destinazzjoni turistika. Jekk min-naħa l-oħra dawn jagħlqu fi-xitwa, l-operaturi turistiċi jaqtgħu lil Ghawdex mill-programm tagħhom u hadd ma jiġi hawn, b'riżultat li nbatu lkoll kemm aħna.

**Tahsibx li t-titjiriet 'low cost' lejn diversi bliet fl-Ewropa laqta b'xi mod lit-turiżmu intern lejn Ghawdex?**

Bhal kull haġa oħra, l-introduzzjoni tat-titjiriet *low cost* fiha l-vantaġġi u l-iżvantaġġi. B'riżultat ta' dawn, Ghawdex qed igawdi hafna aktar pubbliċità u sar milhuq minn aktar ajruporti mferrxa ma' l-Ewropa. Dan żgur ser jiffaċilita l-aċċessibilità ghal pajjiżna u aktar turisti jsibuha konvenjenti li jipplanaw il-vaganza tagħhom fostna.

Min-naħa l-oħra, biż-żieda ta' dawn it-titjiriet *low cost*, il-Maltin sar għandhom tieqa aktar wiesgħa minfejn jagħzlu biex isiefu. U fejn Ghawdex kien konvenjament fil-qrib u faċli li tasal, issa għandna kompetizzjoni ferm akbar li żgur xi ftit jew wisq ser taffettwana.

**It-turiżmu f'Ghawdex kif se jgawdi mill-fondi tal-Unjoni Ewropea?**

It-turiżmu f'Ghawdex altru milli qed igawdi. Mill-*budget* tal-perjodu 2004/6, Ghawdex iggwadanja minn diversi proġetti. Għa semmejt il-proġetti li twettqu biex jiżviluppa s-suq speċjalizzat ta' l-ghads. Sar ukoll "Studju u Pjan" sabiex l-industrija ta' l-ghads tkun sostenibbli. Inbniet Skola - lukanda għall-istudji turistiċi li minn dan ser igawdu l-istudenti u l-haddiema li jaħdmu f'dan is-settur tas-servizzi.



Sar ukoll proġett ta' xiri ta' vetrini speċjalizzati għall-Mużew ta' l-Arkeoloġija u riżultat ta' dan għall-ewwel darba, teżori arkeoloġiċi uniċi misjuba waqt skavi fiċ-Ċirku tax-Xagħra, ġew esebiti b'mod permanenti f'Ghawdex. Intant, t-turiżmu f'Ghawdex ser igawdi wkoll mill-proġetti ta' rikostruzzjoni ta' toroq arterjali, li jinkludu t-triq li tghaqqad lil Victoria ma' San Lawrenz u li għandha twassal sad-Dwejra kif ukoll it-triq mill-port ta' l-Imġarr sal-belt Victoria.

Jien fiduċjuż li b'dawn il-proġetti kollha essenzjali, l-prodott Ghawdexi ser jiehu żvolta 'l quddiem.

**Il-GTA kif tikkonsidra dawn il-proġetti: il-golf kors, l-'airstrip', l-irmigġ tal-'cruise liners' f'Ghawdex?**

Il-golf kors hi faċilità turistika li tkompli ssaħħaħ il-prodott u tattira swieq godda. Illum il-Golf hu sport popolari hafna barra minn xtutna u definittivament jekk ikun hawn korsa, tghin sabiex jiżiedu t-turisti f'pajjiżna.

L-*Airstrip* hi neċessità assoluta bhala mezz alternattiv biex wiehed jilhaq lil Ghawdex anke meta s-servizz tal-baħar ikun interrott. Hu mod aktar faċli u komdu sabiex wiehed jasal fid-destinazzjoni.

Il-*Cruise Liners* jistgħu jkunu niċċa oħra importanti ghal Ghawdex iżda sfortunatament sa issa dan hu settur li minnu Ghawdex mhu jiehu xejn. Mingħajr faċilitajiet adegwati għall-irmigġ, il-*Cruise Liners* ma jistgħux jieqfu f'pajjiżna. Saru xi tentattivi, iżda minhabba dan in-nuqqas il-*Cruise Liners* baqgħu għaddejjin minn pajjiżna. Għaldaqstant hemm bżonn li l-awtoritajiet jagħtu attenzjoni akbar lil dan is-settur li jista' jkun niċċa oħra li minnha jgawdi Ghawdex kollu.

**Għandha biża' il-GTA li bl-iżvilupp nitilfu t-tiġieġa proverbjali li tagħtina l-bajda tad-deheb?**

Il-GTA hija konxja li Ghawdex qed jinbiegħ bhala destinazzjoni distinta minhabba l-karattru rurali li l-gżira tagħna għadha qed tgawdi. Huwa ovvju li aktar ma nnaqqu mir-ruralità t'Ghawdex inqas ikollna destinazzjoni x'inbiegħu. Irridu nkunu mohħna hemm u għaqlin biżżejjed sabiex insibu bilanċ bejn aktar żvilupp u ż-żamma tal-karattru ta' gżirtna.

**Fl-okkażjoni tas-Sena tal-Femminilità 2007**

# “Il-Mara Ghawdxija Llum Inbidlet? Ghall-Ahjar jew ghall-Aghar?...”

(IT-TIENI PARTI)

**Dan huwa s-sugġett ta' Forum li fih qeghdin jieħdu sehem xi nisa Ghawdxin. F'din il-harġa tar-rivista l-qarrejja jistghu jseġwu tnejn minn serje ta' kontribuzzjonijiet li waslulna dwar is-sugġett. Kontribuzzjonijiet oħra se jkunu pubblikati fil-harġiet ta' "Il-Hajja f'Ghawdex" tax-xhur li ġejjin.**

## Doris Cini

Matul iż-żminijiet il-mara Ghawdxija, bhal dik Maltija, għaddiet minn evoluzzjoni shiha biex emanċipat ruhha u illum qieghda tgawdi kważi l-istess drittijiet bhal dawk tar-raġel.

Fil-bidu tas-snin erbghin, in-nisa Ghawdxin kienu jghixu hajja kompletament differenti minn dik tal-lum. Id-destin ta' kull waħda minnhom kien jiddependi f'liema ċirkostanzi tas-soċjetà kienet titwieled.

Il-mara tal-klassi medja trabbiet b'mod differenti u għamlet progress u żviluppat iktar malajr mill-mara li kienet titwieled f'familja tal-haddiema. Però regola waħda kienet tghodd għalihom it-tnejn. Hekk kif tiżżewweġ, dak kollu li tipposiedi l-mara, sew proprjetà kif ukoll flus, bil-ligi, jghaddi kollu f'idejn ir-raġel. Ukoll, il-mara la kienet tgawdi indipendenza u lanqas kellha ċans għall-karriera. Kienet tghix biss biex trabbi l-familja. L-orizzonti tagħha kienu limitati biss madwar il-hajja familjari u privata tagħha (Holdsworth, 1988:9).

Il-mara mhux miżżewġa kienet tbatì hafna biex taqla x'tiekol. It-tama tagħha kienet li tiżżewweġ raġel twajjeb u tqatta' hajjitha tieħu hsieb id-dar u trabbi lil uliedhom. Kienet temmen li dmirha kien **biss** dak ta'omm u mara tad-dar. Ma kellhiex ambizzjonijiet oħrajn. Ir-raġel biss kien dak li johroġ jahdem biex jghajjex lill-familja.

Iċ-ċentru tal-familja Ghawdxija kien il-knisja u għal hafna, l-festi. Ir-reliġjon kienet il-fattur ewlieni li l-familja kellha numru kbir ta'tfal. Fl-1948 familja minn kull erbgha kellha iktar minn ghaxart itfal (Dench, 1975:15). Nistghu nimmaġinaw minn liema saġrificċji u tbattija għaddiet il-mara biex trabbi familja hekk kbira!

Familja numeruża kienet tohloq hafna problemi. Għalhekk il-mara tal-klassi medja kellha s-seftura biex tghinha. Hafna drabi din kienet tghix mal-familja stess, ghalkemm il-paga kienet baxxa hafna. Il-mara kellha hafna kumditajiet oħra u dar mgħammra b'kollox. Imma għall-mara tal-kampanja, is-sitwazzjoni kienet bil-wisq differenti. L-ewwel u qabel kollox kienet trid tieħu hsieb id-dar u l-familja kif ukoll il-ġenituri anzjani li kienu jghixu fl-istess dar magħhom. Imbagħad, hafna drabi kienet jow tmur tghin lir raġel fix xogħol tiegħu (li kien

fl-ghelieqi u mal-bhejjem), inkella tagħmel xogħol ta' l-idejn bhal m'hu n-newl, hjata, xogħol tal-labar, ganċ eċċ, biex forsi taqla' xi sold zejzed għall-familja.

Il-maġġoranza tat-tfal bniet kienu jattendu biss l-iskola primarja, imbagħad johorgu mill-iskola biex jghinu lill-familja fix-xogħol tad-dar. Kienu jirraġunaw li kien hela ta' hin li dawn jissoktaw bl-istudji tagħhom la d-destin kien li dawn jizzewġu u jrabbu familja.

Matul it-tieni gwerra dinjija xi nisa f'Malta sabu xogħol barra mid-dar minflok il-hafna rġiel li kienu imsejha għal-lieva. Minhabba f'hekk kienet saret pubbliċità qawwija dwar il-mara li harġet mill-konfini tad-dar u marret taħdem (Camilleri, 1997:7). Però dan kellu jkun għal ftit żmien biss, ghax hekk kif spiċċat il-gwerra ma kienx hemm bżonnhom iktar. L-irġiel reġġhu hadulhom posthom u l-mara rritornat lura d-dar.

Madanakollu l-gwerra halliet l-impatt tagħha ghax il-mara kienet daqet il-hajja tax-xogħol barra mid-dar u l-mara żaghżugħa saret iktar assertiva. Maż-żmien is-sitwazzjoni tal-mara Ghawdxija bdiet tinbidel ukoll. Xi nisa bdew iħallu djarhom biex jidhlu fis-suq tax-xogħol, hafna drabi anke f'Malta. Xi uħud sabu xogħol bħala għalliema, jew skrivani mal-gvern, fil-banek u mal-privat. Oħrajn dahlu pulizija, inkella sabu xogħol fl-isptarijiet. Iktar 'il quddiem inbnew il-fabbriki u t-fajla Ghawdxija sabet xogħol hemmhekk. Bdew jinbnew ukoll il-lukandi li pprovdew hafna postijiet tax-xogħol għat-tfajliet u anke nisa miżżewġa.

Hekk kif bdiet taqla' l-flus, il-mara bdiet tagħti kas tad-dehra tagħha, bdiet tilbes ahjar u anke tohroġ tiddeverti. Niftakru li f'dak iż-żmien f'Ghawdex kellna biss *hairdresser* waħda. It-*television* għamel impatt qawwi, speċjalment fuq il-mara. Mad-dahla tiegħu fid-dar, il-kultura nbidlet kompletament.



Fl-elezzjoni tal-1947, il-mara vvotat għall-ewwel darba. Kienet l-Assoċjazzjoni tan-Nisa f'Malta li hadmet bis-shih biex dan seta' jsehh. In-nisa kollha li kienu għalqu wiehed u ghoxrin sena setghu jivvotaw. Fil-ktieb tieghu **Rajt Malta Tinbidel** (111, 1975:270), H.Ganado jilmonta li peress li n-numru ta' nisa li setghu jivvotaw fl-elezzjoni tal-1947 kien ikbar minn dak ta' l-irġiel, Malta waqgħet f'idejn in-nisa li kienu mmaturi f'dik li hi politika. Fl-1964 l-età niżlet għal tmintax-il sena.

L-istess Assoċjazzjoni hadmet biex il-mara jkollha postha fil-parlament. Bħala riżultat ta'dan, is-sinjorina Agatha Barbara kienet l-ewwel mara eletta fil-parlament fl-1947. F'Ghawdex illum għandna żewġ nisa li huma membri parlamentari, waħda minnhom hija wkoll ministru. Nisa ohra Ghawdxin jiehdu sehem fil-politika permezz tal-Kunsilli Lokali, għalkemm in-numru għadu ftit wisq imqabbel ma' dak tal-irġiel. Tajjeb li iktar nisa jiehdu sehem f'dan il-proċess ta' parteċipazzjoni ċivika. Il-mara għandha kontribut kbir x'tagħti fil-lokal tagħha.

Il-mara Ghawdxija, bħal dik Maltija, saret tagħraf l-importanza ta' l-iskola u l-istudju fl-livell avanzat. B'hekk il-livell ta' l-edukazzjoni fost in-nisa għola hafna. Dan l-aħhar snin in-numru tat-tfajliet fl-università qabeż 'il fuq minn 50% u n-numru ta' tfajliet ghawdxin ilahhaq il-mijiet.

Illum is-sehem tal-mara Ghawdxija kiber kważi fl-oqsma kollha tal-hajja. Insibu nisa avukati, tobba, periti, nutara, diretturi, kapijiet ta' dipartimenti, eċċ. U iktar ma jikber is-sehem tal-mara fis-soċjetà iktar se jikber il-ġid. Importanti li jkollna iktar nisa f'pożizzjonijiet fejn jittiehdu d-deċizzjonijiet.

Il-Kummissjoni għall-Avanz tal-Mara dejjem hegġet lin-nisa biex iżidu l-livell ta' edukazzjoni tagħhom u jiehdu sehem aktar attiv fil-hajja pubblika. Fuq kollox il-Kummissjoni dejjem irsistiet biex in-nisa jgħollu l-għarfien tad-dinjità tagħhom bħala bnedmin.

L-opportunitajiet ta' xogħol għan-nisa żdiedu hafna, żdiedu wkoll il-benefiċċji għar-romol, għan-nisa

mizżewġa u għas-*single parents*. Omm bi tfal zghar tista' tieqaf mix-xogħol għal tlett snin *parental leave* u wara terġa' tirritorna għall-istess xogħol li kellha qabel.

Kull bidla, xi ftit jew wisq, tohloq problemi. U hekk gara meta l-mara mizżewġa harġet taħdem barra mid-dar. In-nuqqas ta' l-omm barra mid-dar beda jinħass għmielu. Hafna drabi t-tfal, meta jirritornaw lura mill-iskola, isibu dar vojta. M'hemm hadd min jilqagħhom, min ilestihom it-te' u jtkellem ftit magħhom, ma' min jifihom qalbhom. It-tfal beda jkollhom iċ-ċavetta tad-dar f'idejhom. Dan ma jfissirx li l-mara omm m'għandhiex dritt taħdem daqs haddiehor. Kultant ikun ta' bżonn finanzjarju. Għalhekk għandu jinholoq kompromess bejn il-membri tal-familja kollha. Illum f'ċerti postijiet tax-xogħol, hemm il-possibbiltà ta' *flexitime* u anke ta' *reduced hours*, fejn il-mara tkun tista' tagħmel l-arrangamenti tagħha skond il-bżonnijiet tal-familja. Hawn l-opportunità wkoll ta' xogħol li jista' jsir mid-dar, fuq il-*computer* jew manwali. Qieghdin jinfethu *child care centres* li jilqgħu tfal zghar hafna u anke t-tfal meta dawn ikunu bil-vaganzi u l-omm tkun taħdem.

Minn meta akkwistat id-dritt tal-vot fl-1947, il-mara Ghawdxija, bħal dik Maltija, inbidlet għall-aħjar f'hafna oqsma. M'hemmx paragun bejn il-mara ta'dik inhar u l-mara tal-lum. Ir-ringrazzjament imur lejn dawk kollha li matul is-snin hadmu għall-avanz tal-mara. Però marridux inhallu l-progress u l-iżvilupp li għaddejjin minnu jkun ta' detriment għall-familja Ghawdxija.

### Riferenzi

- Camilleri, F., "*Trends In Female Employment In Malta*" in *Women In The Labour Market*, Mireva Publications 1997.
- Dench in Tabone, C., *The Maltese Family in the Context of Social Change*, p235.
- Ganado, H., Kap XXV *Rajt Malta Tinbidel Vol III* Stamperija l-Hajja 1975.
- Holdsworth, A., "Foreword" In *Out of The Doll's House* B.B.C. Enterprises Ltd. 1988.

## Mary Xuereb


*Is-soċjetà tagħna tal-lum, iddominata mit-teknoloġija, għandha bżonn ta' qalb ... Għandna bżonn nagħtu aktar spazju lir-"raġuni tal-qalb" ... Tajna hafna spazju lill-kompjuter li "jahseb" ... imma hadd għadu ma hareġ bil-possibbiltà ta' kompjuter li "jhobb" ...*

Dawn huma frażijiet meħudin mir-riflessjonijiet tal-predikatur tal-Papa, Padre Raniero Cantalamessa, li għaliha personalment jagħmlu hafna sens.

Minkejja li l-familja u l-ulied huma responsabbiltà maqsuma bejn il-ġenituri, dejjem jibqa' l-istint matern tal-mara li tgħaqquad il-familja. Fis-soċjetà Ghawdxija hija l-mara li b'imhabba kbira tagħti dan il-kontribut lejn il-familja tagħha minkejja li f'dawn l-aħhar snin xi rġiel

bdew jagħtu s-sehem tagħhom ukoll.

Inhoss li huwa kontribut vast li l-mara tagħti ta' kuljum, u hafna drabi, fis-skiet fil-komunità bħala omm, bħala *carer*, bħala edukatriċi u bħala siehba attiva f'kull attività li tingħata. Il-parteċipazzjoni fix-xogħol volontarju li jagħmlu diversi nisa ma' anzjani, tfal u persuni b'diżabbiltà, huwa kollu xhieda tad-dedikazzjoni li l-mara Ghawdxija tagħti lis-soċjetà tagħna. F'dawn l-aħhar snin diversi nisa tharrġu sew f'oqsma ta'



arti u artiġanant u nġhatat spinta lill-arti tat-tisjir, ix-xogħol tal-bizzilla u l-ganuttell kif ukoll bis-sehem f'attivitajiet kulturali u gruppi folkloristiċi.

Il-mara, kienet tirraġuna Edith Stein, għandha vokazzjoni differenti minn dik tar-raġel. Alla lill-mara żejjinha b'hafna kwalitajiet sbieħ, fosthom dawk tal-hniena, il-moġhdrija u l-kura ta' min hu ċkejken, batut u fil-bżonn. Min minna ma jarax b'għajnejh u jmiss b'idejha dan il-kontribut indispensabbli tan-nisa għawdxin? Il-mibki Papa Ġwanni Pawlu II sejhilhom "il-ġenju tal-mara."

Minkejja dan, il-kontribut tal-mara mhux dejjem apprezzat. Kien hemm żmien meta l-mara kienet teżisti biss biex tkabbar il-familja, biex tagħmel il-faċendi tad-dar, biex issefter. Li mara tohrog taħdem kienet xi haġa ta' barra minn hawn. Illum inharsu lejn il-mara li tohrog taħdem bħala mezz biex tkompli tiżviluppa l-personalitá tagħha u biex ikollha s-sodisfazzjon li tavvanza fis-soċjetá. Pero' min-naħa l-oħra wisq nibza' li din it-tip ta' mentalitá tista' gġib fix-xejn il-prijoritá tad-dedikazzjoni tal-mara fil-familja, partikularment fil-formazzjoni ta' l-ulied u tista' gġib fix-xejn ukoll il-volontarjat, li kif aċċennajt għalih qabel, hafna nisa u ommijiet jagħtu f'hafna oqsma għawdxin.

Dan l-iżvilupp ma narawhx biss fis-soċjetá u fil-familja iżda wkoll fil-Knisja. Fl-Ittra Pastorali ta' l-Arċisqof ta' Malta l-E.T. Mons. Ġużeppi Mercieca u ta' l-Isqof ta'

Ghawdex l-E.T. Mons. Nikol Ġ. Cauchi, fl-okkazzjoni tal-Festa ta' Marija Mtellgħa s-Sema, tas-sena 2000 bit-titlu "Il-Mara fil-hajja tal-Knisja", insibu miktub hekk: "li permezz tal-kariżmi tagħhom, sa mill-ewwel żminijiet in-nisa kellhom sehem kbir u attiv fil-hajja tal-Knisja. Kellhom ukoll sehem qawwi fit-tqegħid tas-sisien ta' l-ewwel komunitá nistranija u tal-komunitajiet li ġew wara - il-martri, l-ommijiet tal-familja li bl-edukazzjoni li taw lil uliedhom skond il-prinċipji ta' l-Evangelu għaddew lil ta' warajhom il-fidi u t-tradizzjoni tal-Knisja, in-nisa li baqgħu xebbiet biex jiddedikaw irwieħhom u hajjithom għat-talb u biex jaqdu lill-proxxmu; u n-nisa kollha li kellhom xi sehem fil-missjoni tal-Knisja."

Fi żmien meta l-Knisja qed twessa' dejjem iżjed l-ispazju għas-sehem tal-lajċi fil-hajja tagħha, il-Knisja qed tinkuraġġixxi ukoll is-sehem tan-nisa. Ta' min isemmi l-kontribut imprezzabbli li qed jagħtu numru dejjem akbar ta' nisa katekisti, Ministri Straordinarji tat-Tqarbin, lettori, kanturi, ostjarji u hidmiet oħra pastorali. Huwa dmir tal-Knisja li tiffirma u trawwem aktar lajċi nisa biex jagħrfu x'inhi l-missjoni tagħhom fi hdnha. Imma dan ilhaqna l-ghan tiegħu?

Żgur li għad fadal hafna x'isir f'dan il-qasam biex il-Knisja tkompli turi l-inkluzjoni, il-missjoni u l-apprezzament tal-mara fil-Knisja u fis-soċjetá.

## Evelyn Galea

Meta ninqabdu f'dawn it-tipi ta' polemiki, speċjalment jekk irridu niddeċiedu jekk bidla sehhetx għall-aħjar jew għall-agħar, thossok li hemm dejjem żewġ faċċati għal kull bidla; jiddependi kif thares lejha.

Il-bidla saret l-iktar haġa normali; xejn ma jibqa' l-istess kemm fl-isfera naturali kif ukoll f'dak li hu fiziku u soċjali. Il-mara Ghawdxija wkoll għaddiet u għadha għaddejja minn żmien ta' bidla bħalma għaddew in-nisa kollha f'hafna mill-pajjiżi żviluppatti tad-dinja.

### L-ispinta ta' l-edukazzjoni

F'dawn l-aħħar hamsin sena l-bidla fil-mara kienet dovuta l-aktar għall-fatt li hafna studenti bniet komplew kemm l-edukazzjoni sekondarja, kif ukoll dik terzjarja. L-ghan tal-ġenituri ma kienx biss li t-tifla titlaq mill-iskola u tftitx tiżzewweg imma kienu hafna t-tfajliet li komplew l-edukazzjoni terzjarja fl-Università ta' Malta. Fil-fatt illum, sitta u hamsin fil-mija ta' l-istudenti ta' l-Università huma tfajliet.

It-tfajliet komplew jinfiltraw fil-korsijiet kollha. Fejn qabel id-domejn tat-tfajliet kien fil-korsijiet ta' l-edukazzjoni u lingwi, f'dawn l-aħħar għoxrin sena kien hemm influż tat-tfajliet għall-korsijiet tal-medicina, ligi, ICT, inġinerija, arti, xjenza u muzika. It-tfajla ttendiet li l-potenzjal tagħha hu bla limitu u t-tfajliet kienu mheggin biex jilhq u l-potenzjal shih tagħhom. Kienu kapaċi jiksbu suċċessi f'kull sfera daqs l-istudenti subien. Sabu li ma kien hemm l-ebda xkiel għalihom biex jidhlu fid-dinja

tax-xogħol fejn qabel kien hemm l-irġiel biss u l-kontribut li bdew jagħtu kien ta' sodisfazzjon għas-soċjetá, imma l-iktar għalihom infushom.

Dan kien l-ikbar sforz għall-bidla. In-nisa hassew li għandhom rwol x'jaqdu fis-soċjetá; bdew jemmnu iktar fihom infushom, saru kunfidenti u assertivi. Huma mlew postijiet t'awtoritá għax kienu kapaċi u sabu hafna sodisfazzjon fix-xogħol. It-tfajla li ma segwietx l-edukazzjoni tagħha, bdié tftitx xogħol fil-fabbriki, fl-artiġanant, fil-hwienet u f'servizzi oħra essenzjali fl-oqsma tas-saħħa u l-finanzi li kien hawn fil-pajjiż. Il-mara Ghawdxija minn dejjem kienet habrieka għax-xogħol u hafna nisa għawdxin kienu saħansitra jaqsmu lejn Malta fejn kienu jagħtu l-ġurnata tax-xogħol tagħhom. In-nisa saru iktar finanzjarjament indipendenti.

Fl-isfera naturali, il-mara baqgħet l-istess: il-ġibda li thoss lejn is-sess oppost, il-bżonn li thobb u tkun maħbuba, u l-irwol li ma jista' qatt jinbidel, dak li ssir omm u gġib it-tfal fid-dinja biex il-ġens jekk mhux joktor almenu jibqa' għaddej. U l-iktar żmien opportun it-tfajla thossu meta tissettija fuq ix-xogħol u jieqaf it-taħbit u l-impenn ta' żmien ta' studju u eżamijiet.





### Fuq ix-xoghol u fid-dar

Iż-żwieġ ikkomplimenta l-hajja tax-xoghol u hafna koppji bdew jitghallmu jgassmu bejniethom ix-xoghol tad-dar. Bhalma t-tnejn ghandhom il-*job* taghhom, ix-xoghol tad-dar ma baqax biss il-prerogattiva tal-mara, imma issa t-tnejn bdew jaqsmu bejniethom xoghol ta' tisjir, xiri u tindif u b'hekk kibru l-qsim, id-djalogu u l-komunikazzjoni. Il-mara bdiet tifhem iktar l-ghejja li tiġi biha minn fuq ix-xoghol u l-isfidi li tiltaqa' maghhom, u r-raġel beda jifhem aktar l-importanza tax-xoghol tad-dar. Dan kollu jimxi harir meta tnejn min-nies jemmnu fl-impenn li ghandhom lejn xulxin, jimmaturaw fir-relazzjoni taghhom u jemmnu li t-tnejn jahdmu ghal xulxin, mhux bil-kejl imma bl-imhabba.

Pass iehor importanti hu meta koppja tiddeċiedi li tibda familja. Hawnhekk l-irwol jaqa' hafna fuq il-mara, li ghal xi żmien trid tpoġġi l-familja qabel ix-xoghol u trid tkun lesta li tieqaf mix-xoghol ghal xi perijodu biex tkun tista' trabbi l-ulied. Hafna mill-pajjiżi ċivilizzati, inkluża Malta, irrikonoxxew dan l-irwol tal-mara u l-leġiżlaw favur tlettax-il ġimgħa *maternity leave* imhallas lin-nisa li jkunu waslu biex iwelldu, kemm dawk li jkunu jahdmu mal-ġvern kif ukoll ma' azjendi privati. Barra dan il-*leave*, jeżisti *leave* iehor minn sena sa hames snin mhux imhallas, meta l-

mara jew ir-raġel jista' jiehu *parental leave* biex xi hadd minnhom jibqa' d-dar halli jiehu hsieb it-tfal. Hija deċiżjoni tal-koppja biex jagħmlu l-arrangamenti neċessarji u mehtieġa biex it-tfal jitrabbew kemm jista' jkun mill-ġenituri taghhom.

Jekk l-omm tiddeċiedi li tkompli taħdem, bi ftehim ma' żewġha, ghandha tkun lesta biex iġġorr iż-żewġ piżijiet, kemm dak tax-xoghol kif ukoll dak tal-familja, u la ghandha tbat i-familja u l-anqas jonqos il-kontribut li wiehed ghandu jaghti fuq il-post tax-xoghol.

Meta tikkonsidra r-rwol tal-mara fis-soċjetà tal-lum, l-iktar li m'gandhomx jinbidlu huma l-valuri tal-familja li thaddan il-koppja. Il-familja trid tibqa' n-nukleu l-iktar importanti li jeżisti fis-soċjetà. Familji b'saħħithom jiffurmaw soċjetà b'saħħitha. Il-familja u x-xoghol jistgħu jahdmu id f'id jekk il-mara jkollha s-sapport ta' żewġha. M'huwiex l-irwol tal-mara biss li nbidel, iżda jehtieġ li jinbidlu wkoll l-attitudnijiet ta' l-irġiel lejn il-mara li taħdem. Fejn qabel in-nisa u l-irġiel kienu fuq żewġ binarji paralleli, wiehed fuq ix-xoghol u l-oħra d-dar, illum ghandna koppji, u dan huwa pożittiv, li jaqsmu x-xoghol kemm barra, kif ukoll fid-dar. Fejn koppja tiftiehem, dan hu ambjent iżjed b'saħħtu u interessanti; u huwa kollu dovut għall-isfidi li affaċċjat il-mara matul iż-żmien.



57, MAIN GATE STREET, VICTORIA, GOZO.  
 Prop. Mario P. Grech F.A.D.O. (Lond.)  
 Appointments for  
**EYE TESTING / EXAMINATION**  
*by the Latest Computer Technology  
 and Eye Specialists*  
 Telephone: 55 65 28 / 56 33 31



**Offset & Letterpress Printing  
 Graphic Design Studio**

Mgarr Road, Għajnsielem, Gozo - Malta.  
 Tel: 2155 1534 - Fax: 2156 0857 - Mob: 9982 6350  
 E-mail: gozopress@onvol.net

# HATRA TA' ĠIEH U DMIR FIL- VATIKAN



Monsinjur Alfred Xuereb inhatar it-tieni segretarju tal-Q.T. Papa Benedittu XVI fil-Vatikan. Hu qiegħed jiehu din il-kariga wara li Mons. Mieczyslaw Mokrzycki inhatar mill-Papa, Arċisqof Koadjutor ta' l-Arċidjoċesi ta' Lviv tal-Latini.

Għal saċerdot Għawdxi, din hija hatra straordinarja għaliex fil-hidma ġdida li l-Knisja qed tafdal, Mons. Xuereb se jkun jahdem mill-qrib mal-Q.T. il-Papa, u dan hu ta' l-oghla ġieħ għal Malta u Għawdex.

Dun Alfred, kif kulmin jafu m'dorri jsejjahlu, irċieva l-Ordinazzjoni Saċerdotali mill-Isqof Nikol Cauchi nhar is-26 ta' Mejju 1984, flimkien ma' Dun Mario Grech, illum Isqof ta' Għawdex. Hu kompla l-istudji tiegħu fl-Istitut Pontifiċju ta' l-Ispiritwalità "Teresianum" f'Ruma fejn ha dottorat fit-teoloġija bi speċjalizzazzjoni fl-Ispiritwalità. Dun Alfred jgħożż it-tmien snin ta' hidma pastorali li għamel bhala Viċiparku f'żewġ parroċċi

mdaqqsin f'Ruma - hidma li hu baqa' jqisha bhala wahda li kienet ta' għajjnuna kbira għalih biex jifhem fil-fond is-sens tal-Ministeru Saċerdotali li kien irċieva Għawdex.

Fis-sena 1991, Dun Alfred inhatar segretarju tar-Rettur ta' l-Universitá Pontifiċja tal-Lateran u erba' snin wara beda jahdem fl-ewwel taqsima tas-Segreterija ta' l-Istat tal-Vatikan. Matul dan iż-żmien, Dun Alfred ta servizz fin-Nunzjatura Appostolika fil-Kanada. Fis-sena 2000, hu ġie trasferit fil-Prefettura tal-Casa Pontificia, uffiċċju li għandu l-kompetenza u d-dmir li jorganizza l-udjenzi kollha tal-Papa. Minbarra dan, erba' snin ilu Dun Alfred inghata kariga ta' Prelat fl-Anticamera tal-Palazz Appostoliku u kien wieħed mis-saċerdoti li jakkumpanjaw lill-personalitajiet li jżuru lill-Papa.

Dwar il-hatra tiegħu bhala t-tieni segretarju tal-Q.T. Papa Benedittu XVI, l-uniku kumment li "Il-Hajja f'Ghawdex" irnexxielha tiehu minn Mons. Alfred Xuereb kien: "Jien inqis din il-hatra bhala pass iehor fil-mixja tiegħi wara Kristu li sejjahli għal warajh, żagħżuħ seminarista u għadu jsejjahli llum bhala saċerdot, ministru Tiegħu."

## *X'qalulna dwar Mons. Alfred Xuereb, persuni li huma midhla tiegħu:*

**Kan. Joe Mejlak (Victoria)** : "Rajtu jitwieled, jikber u jitrabba fl-imhabba u l-ghozza t'ommu u ta' missieru, ohti u żewġha. Umlu, ta' rispett, kwiet u jaf ihobb; ta' l-affari tiegħu u jrid kollox perfett. Ċajta jehodha. Hsiebu fija u spiss jibghatli xi SMS minn Ruma."

**Lucia Labellarte (Parrocchia della Natività - Roma)** : "*Generoso nella carità, fiducioso e perseverante nella preghiera, desideroso in amore crescente verso il Signore. Sempre aperto ad ogni progetto di Dio nella sua vita come un vero figlio della Chiesa, darà al Santo Padre prezioso e splendido servizio.*"

**Mons. Giuseppe Attard (Parroco - S. Ignazio di Antiochia, Roma)** :


"Nahseb li meta ngħixu l-vokazzjoni tagħna b'offerta totali u b'imhabba ġeneruża, il-Mulej jagħmel minna persuni tabilhaqq hienja."

**Olga Petosa (Ottawa)** : *I find that I feel particularly overjoyed by this news through the quiet peace I feel, that despite the supreme privilege and prestige of such a position, he'll more likely be more humble than ever, being evermore conformed to Christ's own attitude of servitude and humility.*"

**Antida Frendo (Victoria)** : "Saċerdot eżemplari, umli u jinteressa ruħu f'kulhadd; iħares lejn kull sitwazzjoni b'mod prattiku u mingħajr preġudizzju."

**Martin Portelli (Victoria)** : "Jgħożż il-paċi tal-qalb li jsib fl-ispirtwalità; bniedem mingħajr kburija u għandu s-sabar u l-hila biex jisma'...u jifhemek. Nirringrazzja lil Alla li f'hajti laqqani fi hbiberija ma' Dun Alfred."





# Ghawdex 300 sena ilu



Riċerka ta


Pagna mill-Arkivju Nazzjonali -156

Joseph Bezzina

© 2007

## L-ispiza taż-żejt u tal-kastellani fit-Torrijiet tal-kosta

Id-dokument numru mija u sitta u hamsin li qeghdin nippubblikaw f'din is-sensiela ta' pagni mill-Arkivju Nazzjonali ta' Ghawdex hu l-hlas ta' l-ispiza taż-żejt fit-torrijiet tal-kosta Ghawdxija u tal-pagi lill-kastellani. Nhar it-18 ta' April, 1707, l-Università awtorizzat sitt hlasijiet. Jinsabu registrati fid-disa' volum ta' l-Acta ta' l-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), manetta (1706–1707), folju 24r-v (NAG, UG, Acta, 9/1706–1707, f. 24r-v).



Din hi traskrizzjoni ta' l-awtorizzazzjoni tal-hlasijiet imsemmija ghat-torri ta' Dahlet Qorrot:

*Signore Notaio Aloysio Grech, giurato e tesoriere di questa Università del Gozo, pagarete al Mastro Giovanne Maria Gafar, castellano della Torre Dahlet Qorrot, Scudi quattordici di moneta; se gli devono cioè Scudi 2 per prezzo dell'oglio consumato in tutto l'anno nella garita di detta torre e Scudi 12 per suo salario di mesi quattro incominciati il primo gennaio passato da finirsi l'ultimo instante, a ragione di scudi trenta sei l'anno gli da detta Università per suo trattenimento; di che tirando nostra cautela ponerete a nostri conti, li 18 aprile 1707.*

Ghall-harsien tal-Ghawdxin u ta' Ghawdex mill-pirati, mill-kuntrabandisti, u mill-ghedewwa, l-Università ta' Ghawdex kienet bniet spejjeż taghha diversi torrijiet madwar il-kosta tal-gżira. Dawn it-torrijiet kienu mghammra bl-armamenti - kanuni, xkubetti, xwabel, u armi ohra - mill-Ordni tal-Kavallieri ta' San Ġwann, il-mexxejja ta' Malta dik il-habta. Izda ż-żamma tat-torrijiet kien piż ta' l-Università.

Dan kien piż kbir hafna. Barra milli thallas il-pagi tal-ghassiesa u nies ohra, barra milli thallas ghaż-żejt ghall-imsiebah, riedet tahseb ukoll ghat-tiswija ta' dawn it-torrijiet. Billi kienu mibnija mal-kosta, ir-raxx tal-bahar meta jonfoh ir-rih kien jaghmlilhom hsara kbira. Il-ġebel kien jibda jittiekkel u jekk ma ddurux fil-pront issir hsara kbira.

Qeghdin naghtu traskrizzjoni tal-hlas tas-salarju moghti lil Gamri Gafa, il-kastellan tat-Torri ta' Dahlet Qorrot ghall-ewwel terz tas-sena 1707, tliet mit sena ilu. Dan thallas salarju ta' tnax il skut (€2.33), terz tas-salarju annwali ta' sitta u tliet skut (€6.98).

Barra dan, il-kastellan Gafa inghata wkoll hlas ta' żewġ skuti (€ 0.39) ghaż-żejt li kien jintuża ghall-musbieh fil-garita. Il-garita, li ġie li tinkiteb ukoll garitta hi kelma bl-Isqalli li ma dahlitx fil-Malti mitkellem. Tfisser *piccolo rifugio durante le intemperie jew piccolo rifugio di sentinella*; jigiġifieri kmajra ghas-serhan jew waqt xi maltempata, jew inkella, bhall f'dan il-każ, kmajra fejn jistrieħ is-sentinella jew il-ghassies, imsejjah fid-dokument kastellan.

Il-hlas ghaż-żejt, b'differenza tas-salarju, kien hlas għal sena shiha. Milli jidher minn dawn id-dokumenti, dan kien hlas stabbilit ghat-torrijiet kollha. Infatti nħarġet l-istess somma ta' żewġ skuti (€ 0.39) ghat-torrijiet tax-Xlendi, tad-Dwejra, u ta' Mgarr ix-Xini.

Il-kastellani u l-ajjutanti taghhom ma kinux jithallsu l-istess. Din li ġejja hi lista *tas-salarji ta' sena fl-erba'* torrijiet tal-kosta ta' Ghawdex.

Torri	Skuti ta'	Impjieġ	Żejt
Dahlet Qorrot	Gamri Gafa	Kastellan	36 2
Xlendi	Ġuzepp Falson	Kastellan	20 2
Dwejra	Qusman Xeberas	Ajjutant	25
Dwejra	Indri Pace	Kastellan	20 2
Mgarr ix-Xini	Ġulju Muscat	Kastellan	36 2
Mgarr ix-Xini	Anton Mercieca	Ajjutant	25

Il-Ghawdxin ta' tliet mit sena setghu jorqdu b'moħħhom mistrieħ ghax kienu jafu li, jekk jinqala' xi saram, il-kastellani jew l-ajjutanti taghhom ma jdumux ma jaghtu l-alarm.

*Nota: Lm1 = 12-il-skut = 2.33 Ewro.  
Għalhekk 1 skut = €0.194*

# "PROVIDENCE UNLIMITED"

## 1 MHIX FABBRICA

Dun Mikiel Azzopardi kien jafda hafna fil-Providenza t'Alla. Kien jghid:

**"Il-Providenza t'Alla  
mhix bhal xi fabbrica limited  
izda Providence Unlimited."**

Kellu fiduċja għamja f'Alla, fil-Madonna u fil-Maltin...

(mill-ktieb "Id-Dar tal-Providenza  
Minsuġa fil-Hajja ta' Mons. Mikiel Azzopardi"  
Ta' Patri Alexander Bonnici o.f.m. conv.)

### KLIEM KRISTU:

"Harsu lejn l-ghasafar tas-sema,  
la jizirghu, la jahdsu, u lanqas igeddsu fl-imhazen.  
U madankollu **MISSIERKOM**  
li hu fis-smewwiet jitmagħhom.  
Intom ma tiswewx aktar minnhom?"

"Harsu lejn il-gilji ta' l-ghelieqi kif jikbru,  
u la jithabtu u lanqas jinsgu...  
Mela jekk Alla jlibbes hekk imqar haxixa selvaġġa...  
kemm aktar lilkom, nies ta' fidi ċkejna?"

"Għalhekk toqghodux tinkwetaw ruħkom u tgħidu:  
X'se nieklu, jew x'se nixorbu jew x'se nilbsu?  
Għax dawn huma kollha hwejjeg li jfittxuhom il-pagani.  
Imma missierkom li hu fis-smewwiet,  
jaf li dan kollu teħtiguh."

(Matt. 6, 26-30)

## 2 IL-KATEKIŻMU TAL-KNISJA KATTOLIKA

Nru 321: Il-Providenza t'Alla hi d-dispozizzjonijiet li bihom Alla b'għerf u b'imhabba, iwassal il-hlejjaq għall-għan ahhari tagħhom.

Nru 313: San Tumas More, ffit qabel il-martirju farrag lil bintu: "Ma jigr xejn li ma jkunx iridu Alla. Issa, kull ma jrid Hu, hazin kemm narawh hazin ahna, hu madankollu dak li hu l-ahjar għalina."

## 3 ĠRAJJA

Fl-1787, George Washington, l-ewwel President ta' l-Istati Uniti, laqqa' Kabinett ta' hamsa u hamsin membru f'kunsill biex jiddiskutu l-futur tal-pajjiż. Franklin, membru mdahhal fiz-żmien, qam bilwieqfa u qalilhom:

"Gentlemen, let us pray."

Jien issa mdahhal ġmieli fiz-żmien u aktar ma nixjeh, dejjem aktar nittendi li Alla hu li jmexxi d-destini tal-bnedmin. Jekk

ghasfur tal-bejt lanqas itir minghajr ir-rieda t'Alla, jista' qatt pajjiż jagħmel progress minghajr l-ghajnuna tiegħu?"

(A Vademecum of Stories by Rev. Mauricio Rufino,  
St Paul's Publication, 1972)

## 4 KLIEM SAN ĠORĠ

"Alla jmexxi u jiggverna kollox  
bil-Gherf u bil-Providenza

U għaldaqstant qatt ma jigr xejn bl-addoċċ." (Nru 93)

"Xejn la tiddejjaq rigward hwejjeg ta' din il-hajja."  
'Fittex l-ewwel - qal Kristu - is-saltna t'Alla u l-mezzi li jwassluna fiha, u kull bżonn iehor jigi lilkom mogħti mill-Providenza t'Alla.'

(Direttorju Spiritwali,  
ktieb ta' San Ġorġ Preca)

## 5 IL-PROVIDENZA TA' ALLA MESSEWHA B'IDEJHOM

### DON BOSCO:

"Jiena nafda għal kollox fil-Providenza t'Alla. Imma naf ukoll li l-Providenza trid li ahna nagħmlu hilitna kollha".

"Qegħdu l-ġid tagħkom fil-Bank tal-Madonna u tirbhu imghaxijiet kbar."

(Don Bosco, minn Dun Philip Grech)

### DON LUIGI ORIONE:

(li bena bosta istituti għat-tfal foqra u ltiema fl-Italja)

"Jien għandi fidi kbira fil-Providenza t'Alla. Tiddubitawx. Il-Providenza tahseb għal kollox."

### Il-kredu tiegħu:

"*Digitus Dei ist Hic*"

"Hawn is-saba' t'Alla hawnhekk".

"Halli liberu s-saba' t'Alla, halli jagħmel kollox hu."

(Don Orione 'Folle di Dio', Don Alessandro Pronzato)

### PAPA ĠWANNI XXIII:

"Dejjem nimxi id f'id mal-Providenza t'Alla. Dejjem nimxi pass pass mal-Providenza, minghajr ma nimxi qabilha."

"Ahna nixbhu lill-ghasafar fil-bejta. Kif huma għandhom bżonn t'omnhom, hekk ahna għandna bżonn tal-Providenza. U l-Providenza dejjem tasal fil-hin."

"Ahna f'idejn Alla...mela f'idejn tajba."

F'diskors nhar il-5 ta' Diċembru 1962, Papa Ġwanni qal:

"Uliedi, il-Providenza takkumpanjana."

### MADRE TEREŻA:

"Ahna niddependu unikament mill-Providenza t'Alla. Kristu qalilna li f'ghajnejh, ahna niswew aktar mill-ward, mill-haxix u mill-ghasafar."

# DAWL GHALL-HAJJA

Riflessjonijiet miġbura minn A.C.M.

## Min iħobb 'l Alla jaħseb u jitkellem fuqu spiss.



TALBA: Sinjur Alla, inti kbir u ma taccetax gloria hliet mill-umli.

“Alla jiehu hsieb tal-morda taghna. Qatt ma konna tant fil-bżonn li kellna nibaghtu lil xi hadd 'il barra, minhabba nuqqas ta' spazju jew ta' ikel. Alla kien dejjem maghna. Hu jhobbna u jiehu hsiebna.”

(“La Gioia di Darsi agli Altri”  
Madre Teresa, Ediz Pauline)

### 6 ĠRAJJA LOKALI

Ġrajja mehuda mill-Bijografija ta' Dun Mikiel Azzopardi miktuba minn patri Alexander Bonnici o.f.m. conv.

“Flus ma kienx hemm lanqas biex jithallsu l-impjegati...u Mons. Azzopardi, dakinhar filghodu qabel il-quddiesa, ġabar lis-sorijiet fis-sagristija u qalilhom biex jitolbu halli l-Mulej jipprovdí mqar biex jithallsu l-pagi.

F'nofs il-quddiesa, dahlu żewġ nisa, daqsxejn imdahhlin fiż-żmien, u riedu jkellmu lill-Monsinjur...Wara l-quddiesa dawn tawh envilopp bil-flus. Kien fih tnaħ-il elf lira li kienet is-somma eżatta li kellu bżonn biex jithallsu l-pagi.

Huma qalulu li, siegħa qabel, kienet ġiethom l-ispirazzjoni biex dawk il-flus li kellhom jaghtuhom lilu għad-Dar tal-Providenza...

Tassew ma kienx għalxejn li hu kien jafda fil-Providenza.

(pp 281, 282)

### 7 KLIEM GHAQLI

Il-Providenza hi l-kura li Alla jiehu tal-hlejjaq tiegħu.  
S. Ġwann Damaxxenu

*There is a divinity that shapes our ends.*  
William Shakespeare

Jien nemmen bis-shiħ fil-providenza t'Alla.  
Minghajrha żgur li niġġennen.  
Minghajr Alla d-dinja kobba mhabbla.  
Woodrow Wilson

Il-preżent inwettquh billi naghmlu dak li hu sewwa.  
Il-futur inhalluh f'idejn Alla.  
Francis Bacon

Fil-hidmiet kollha tiegħek, afda fil-providenza t'Alla.  
Imxi id f'id m'Alla ...Attent li ma titlaqx Idejħ .  
Għax jekk titilqu,  
ma tkunx kapaċi timxi pass wiehed 'il quddiem,  
minghajr ma taqa' fl-art.  
San Franġisk de Sales

(More Quotes and Anecdotes, Anthony P. Castle,  
St Paul's Publications)



# IL-MISTERU TAL-KNISJA

KITBA TA' MONS. ISQOF EMERITU NIKOL Ġ. CAUCHI

(IS-SITT PARTI)

## XBIHAT TAL-KNISJA FIT-TESTMENT IL-ĠDID

- Il-Knisja hija “**il-Poplu t’Alla tal-Liġi l-Ġdida**”; Il-Kostituzzjoni *Lumen Gentium* tghallimna li “Kristu waqqaf il-patt ġdid, jiġifieri l-alleanza ġdida f’demmu, fil-waqt li sejjah il-Lhud u l-ġnus, biex jinghaqdu mhux skond il-ġisem, imma skond l-ispirtu u jiffirmaw il-Poplu l-Ġdid t’Alla. Infatti dawk li jemmnu fi Kristu saru “ġens mahtur, sacerdozju rjali, nazzjon qaddis, poplu li Alla kiseb ghalih..., li darba ma kienx poplu, imma issa sar il-poplu t’Alla” (n.9).

Kif jikkummenta Henri de Lubac (“*The Splendour of the Church*”, kap II, paġna 42) “L-ewwel trasformazzjoni tal-Knisja sehhet, meta Izrael tal-ġisem inbidel f’Izrael ta’ l-ispirtu. It-tieni bidla hija t-trasfigurazzjoni glorjuża, fl-aħhar taż-żminijiet, meta d-dinja ta’ l-art tidhol fl-istat definittiv tagħha bhala Knisja tal-ġenna”.

- Il-Knisja giet imsejha “**Il-Ġisem Mistiku ta’ Kristu**”. Din it-tixbieha hija mibnija fuq it-tagħlim ta’ San Pawl li jgħallim li l-insara huma membri ta’ l-istess ġisem li tiegħu Kristu hu r-ras “Hu r-Ras tal-Ġisem, li hu l-Knisja, hu li hu l-bidu, il-kbir li qam mill-imwiet, sabiex ikun

hu l-ewwel f’kollox” (*Kol.1.18*). Dwar Kristu u l-Knisja tiegħu, San Pawl jgħid ukoll li Alla “qieghed kollox taht riġlejh, u ghamlu Ras fuq il-Knisja kollha, li hi ġismu, il-milja ta’ dak li jimla kollox f’kollox” (*Efes.1,22*).

Minn Kristu li huwa r-Ras tagħha u li miegħu hija magħquda, il-Knisja tirċievi l-hajja tal-grazzja “Imma waqt li naghmlu s-sewwa fl-imħabba nikbru f’kollox fih, f’dak li hu r-Ras, Kristu. Fih il-ġisem kollu, jsib ir-rabta u l-għaqda tiegħu permezz ta’ l-għekiesi kollha li jservuh skond il-hidma ta’ kull wahda minnhom, biex jikber fih innifsu” (*Efes.4,15-16*). Fil-*Lumen Gentium* (n.7) naqraw “Kif il-membri kollha tal-ġisem tal-bniedem, għalkemm huma hafna, jiffirmaw ġisem wiehed, hekk ukoll jagħmlu ġisem wiehed il-fidili fi Kristu (ara 1 *Kor.12,12*). Fil-bini tal-ġisem ta’ Kristu hemm ukoll hafna membri differenti u hidmiet differenti”.

- Barra minn dawk li semmejna, fil-kotba tat-Testment il-Ġdid għandna wkoll **tixbihat oħra**. Il-Knisja hija **l-binja** li tagħha, Kristu huwa l-bennej. Huwa għażel bhala pedament tagħha lil Pietru, bniedem li minnu nnifsu huwa dgħajjed, iżda minn Kristu ġie mibdul f’gebla shiha, li ma tiġi qatt nieqsa. “Fuq din il-gebla, nibni l-Knisja tiegħi” (*Mt.16,18*). San Pawl ixebbaha ma’ **dar** mibnija fuq il-blat sod “Intom il-bini ta’ Alla...Pedament iehor hadd ma jista’ jqieghed hlied dak li ġa tqieghed; u dan hu Ġesù Kristu” (*I Kor.3,9,11*).

Hija **l-maqjel** li tiegħu Kristu huwa l-bieb wahdieni u meħtieġ (*Ġw.10,1-10*; *Lumen Gentium*, n.6.). Il-Knisja hija **l-merhla** li tagħha Kristu huwa r-Ragħaj it-Tajjed li dwarha l-profeti (*Iz.40 11* u *Ez.34,11f.*) habbru li Alla nnifsu kellu jkun li-ragħaj tagħha. San Pietru, jikteb



“Meta jidher ir-Raghaj il-Kbir, tiksbu kuruna tal-glorja minsuġa minn ward li ma jidbielx” (*I Pt.5,4*). Kristu jistqarr li huwa “Ir-Raghaj it-Tajjeb li jaghti hajtu ghan-naghaġ tiegħu” (*Ġw.10.1-15; Ġw.10,11*). Skond San Pawl, il-Knisja hija **l-ghalqa** li jahdimha Alla (*IKor.3,9*). Fil-Vangelu ta’ San Matthew (21,33-43; cfr. *Iz.5,1*) fil-parabbola ta’ **l-ghalqa ta’ dwieli** hemm allużjoni għall-Knisja. Ġesù jsejjah lilu nnifsu “dielja vera” (*Ġw.15,1-5*). Hija **l-art** li bhal ghalqa tad-dwieli magħzula, giet imhawla mill-Bidwi tas-Sema (*Mt.21,33-47*).

Imsemija wkoll is-**sigra taż-żebbuġ**, li l-għeruq qodma tagħha huma l-profeti u li fiha l-Lhud u l-pagani tlaqqmu flimkien (*Rom.11,13-26*). San Pawl jgħid li l-Knisja hija mhux biss “**id-dar ta’ Alla**” (*I Tim.3,15*), iżda wkoll “**ghamara ta’ l-Ispirtu s-Santu**” (*Efes.2,19-22*). San Pietru jsejthiha “**tempju qaddis**” (*I Pt.2,5*) u San Ġwann “**l-ghamara t’Alla mal-bniedmin**” (*Apok.21,3*).

Fl-Apokalissi, il-Knisja tissejjah “**il-belt imqaddsa**” (*Apok.21,1-2; Cfr Apok.12-17*). Fl-ittra lill-Galatin (4,26) San Pawl jgħid għaliha “Izda Ġerusalemm ta’ fuq, li hi ommna”. San Pawl dwar ir-relazzjoni ta’ Kristu mal-Knisja, jafferma li “Kristu habb il-Knisja u ta hajtu għaliha. U dan għamlu biex iqaddisha u jnaddafha bil-hasil ta’ l-ilma u l-kelma u biex iressaqha quddiemu, din il-Knisja, hija “**gharusa**” “sabiha, bla tebgħa, bla tikmix, u b’xejn minn dan, imma qaddisa u bla tmaqdir minn hadd” (*Efes.5,25-26,29*). Iktar minn darba l-

Apokalissi, jirreferi għaliha bhala “**l-gharusa tal-haruf**” (*Apok.19,7;21, 2-9;22,17*).

Il-Knisja hija **Omm u xebba**. Il-Knisja, waqt li tikkontempla l-qdusija tal-Missier, u timita l-karità tiegħu, meta tirċievi l-kelma t’Alla bil-fidi, hija wkoll issir omm. Bix-xandir tal-kelma hija tagħti hajja ġdida u mmortali, lill-uliedha li jitwioldulha permezz tal-Magħmudija “imnisslin minn Alla, bil-qawwa ta’ l-Ispirtu s-Santu. Il-Knisja hija wkoll verġni li thares shiha u safja l-kelmiet li tat lill-Gharus tagħha” (*Lumen Gentium*, n. 64).

Huwa xbieha wkoll tal-Knisja, **il-liżar** niezel mis-Sema, li lemah San Pietru fil-viżjoni li kellu, meta kien fit-triqtu minn Ġaffa għal Ġesarija (*Atti.10,11*) għax fil-Knisja huma msieħbin nies ta’ kull razza u ġens.

It-tagħlim, dwar il-figuri tal-Knisja, il-*Kompendju tal-Katekiżmu tal-Knisja Kattolika*, jiġbru f’dan il-paragrafu (n.148) “Fl-Iskrittura Mqaddsa nsibu għad kbir ta’ xbihat, li juru aħjar aspetti kumplimentari tal-misteru tal-Knisja. It-Testment il-Qadim jagħti importanza speċjali lix-xbihat marbutin mal-poplu t’Alla; it-Testment il-Ġdid, jippreferi dawk marbuta ma’ Kristu, bhala r-ras tal-poplu tiegħu, li huwa l-Ġisem tiegħu, u xbihat oħra mehudin mill-hajja tar-rahajja, (il-maqjel, il-merħla, u n-nagħaġ) tal-biedja (il-ghalqa, is-sigra taż-żebbuġ, id-dielja) tal-bini (id-dar tal-ġebel, it-tempju) u tal-familja (l-gharusa, l-omm, il-familja)”.

(jissokta)

CVC LTD. BY THE BASTION ROAD, VICTORIA GOZO MALTA TEL/FAX: 2155 1938 E-MAIL: CVC@GOZOTV.COM URL: WWW.GOZOTV.COM

**CVC**  
citadel video communications  
www.gozotv.com

audiovisual productions

MIRJA MISTURA TURISTINI GHAWDEX KLUW TAKE OFF SAHTEK L-EWWEL LUNAPARK MINN GHAWDEX ZMERALDI FRUNTIERI 22AM GOZO FUQ IL-F


TELEVISION & RADIO PRODUCTION  
DIGITAL POST PRODUCTION  
3D ANIMATION  
STILL PHOTOGRAPHY  
DVD / VIDEO MULTIFORMAT DUBBING  
WEDDING SERVICES  
AWARD WINNING LIBRARY FOOTAGE

**FOLKLOR  
GHAWDXI**

*Anton F. Attard  
jirrakonta  
u jfisser...*

# draywriet missirijietna

© Anton F. Attard



## IS-SNAJJA' QODMA F'GHAWDEX

(It-Tieni Parti)

### IX-XOGHOL TAL-FUHHAR

#### *Fejn kien isir*

Ix-xoghol tal-fuhhar fil-gżira Ghawdxija, qabel ma nqered ghal kollox, kien isir mill-familja Sacco, ir-Rabat, Ghawdex, li kellhom il-forn taghhom wara San Frangisk. L-aħhar wiehed li kien jahdem xi xoghol tal-fuhhar kien Pawlu li aħna kellimnieh nhar l-Erbgħa, 17 ta' Marzu, 1993, id-dar tiegħu fi Triq San Duminku. Qabel ma kien jahdem il-fuhhar, missieru kien maghruf bhala 'tal-Fuhhar' li kien tgħallem is-sengħa minghand missieru Ġużep, li allura jigi n-nannu ta' Pawlu. F'din il-familja kien hemm ukoll Salvu li jigi hu Ġużep li kien ukoll jahdem il-fuhhar wara San Frangisk.

#### *Ogġetti tal-fuhhar*

Pawlu kien jahdem **bwieqi** jew **bieqi**, **imsiebah**, **imnajjar** u **borom tal-ghasafar**, jigi f'ierba reċipjenti żgħar minfejn jixorbu l-ghasafar.

Fi żmien missieru s-sengħa kienet ikbar ghax kien jahdem ukoll **qliel tan-naħal**, **bomblijiet għas-sajjieda**, **qsari**, **platti**, **qnanat tax-xorb**, **qliel għall-ilma**, **żjar**, xi **barrada**, **dorog**, **katusi** u **minkbijiet** u anki xi **lembija**.

Id-differenza bejn **qannata** u **qolla** hi ghax il-qannata tkun iżgħar. Dawn iżommu l-ilma frisk. Il-qnanet kienu jużawhom ukoll biex jahżnu fihom il-ġobon mahsul jew tal-bżar. Il-qannata tax-xorb kienet tissejjah hekk ghax kien ikun fiha l-ilma biex jixorbu minnha.

#### *It-Tafal*

L-aħjar tafal ghax-xoghol tal-fuhhar kienu jgibuh minn taħt iż-Zebbuġ, mill-gholja ta' La Veċċa, fejn illum hemm il-*Pumping Station*. Kienu jgibuh niexef fuq xi karrettun.

Wara li jgibuh kienu jnaqqh sewwa mill-ġebel, żrar u mħar, ghax jekk jibqa' minn dawn l-impuritajiet fit-tafal, il-qannata tixpakka. Imbagħad il-ghagna ssir fl-art u wara jqegħduha fil-lembi.

Issa qabel issir il-ghagna, it-tafal kienu jgħarbluh, imbagħad ta' wiċċ il-gharbiel jixthuh fuq il-ghagna li jkun hemm fil-lembi biex it-tafal jixxotta. Meta l-ghagna tkun saret biex tinhadem, titqatta' b'ocċjone kull wahda twila xi pied u nofs u titqiegħed fejn **it-torn**, jigi f'ierba **r-rota tal-fuhhar**, fejn tinhadem.

#### *Għodod*

Lil missieru, Pawlu kien ilestilu kollox, kemm it-tafal, kif ukoll l-ilma hdejn **it-torn**, kemm jibda jahdem.

Minbarra t-torn, il-ghodda tal-fuhhar kienet tikkonsisti f'**biċċa hajta**, **biċċa moxt għas-sinjali** u **d-disinni**, u **biċċa ċarruta** halli jillixxa l-qannata, il-qolla jew il-qasrija, qabel ma jagħmel id-disinn.

#### *Disinni*

Id-disinni kienu jieħdu sura ta' **mriewah**, **zig-żag**, **mewġ**, u **faxxi**. Il-qsari kien ikun fihom diversi disinni u fuq nett kienu jkunu bil-**pizzi** li l-fuhhar kien jagħmilhom b'sebgħu. Il-hajta jużaha biex jaqta' l-qolla jew qannata minn wiċċ it-torn.

#### *Il-Forn*

Il-forn kien isir darbtejn fis-sena, qisu kull sitt xhur. L-ewwel fuhhar li jagħmlu kienu jqegħduh ġewwa kamra għaliha, magħluqa, biex ma jinxifx iżzejjed u hekk jibqa' bejn niexef u mhux. Ix-xoghol kienu jahdmuh ftit ftit u jhalluh jumejn fix-xemx biex jinxef sewwa. Il-platti, bwieqi u affarijiet żgħar bħal dawn kienu jdewmuhom minn tlieta sa erbat ijiem fix-xemx biex jinxfu. Iżda l-qliel, bombli, qnanat, kienu jqegħduhom f'kamra biex ma jinxfux iżzejjed.

Il-forn kien ikun mibni qisu kamra, u kien ikun bil-hnejjiet. Kien ikollu bieb li minnu jidhol raġel u fis-saqaf kien ikollu tieqa ftit 'l isfel mis-saqaf li tkun tista' tinfetah u tingħalaq.

Qabel xejn kienu jsahhnu l-forn b'qatta qasbija biex ma jkunx kiesah. Imbaghad inaddfuh sewwa. Wara dan, iqieghdu erba' gebliet tar-ratba fin-nofs. Il-gebla tar-ratba tiflah hafna ghan-nar. Il-gebliet tan-nofs kienu jaghmluhom bhal hajt fin-nofs.

Imbaghad jibdew biex "jibnu l-forn". Dan ifisser li jibnu fuq xulxin l-oggetti l-kbar bhaż-żjar (wiehed żir) li jkunu n-naħa ta' isfel u mbaghad jibnu fuq xulxin bhal hajt tas-sejjieh, imma f'sura ta' hnejja. Il-"bini tal-forn" isir b'oggetti differenti: fejn tidhol qasrija, fejn qolla, fejn qannata u l-oggetti ż-żghar fuq nett f'ghamla ta' piramida. Kien ikollhom bosta minn dawn il-piramidi ġewwa l-forn. Biex jibnu forn shih kienu jieħdu ġurnata u nofs.

### Il-Hami

Meta x-xogħol kien ikun lest jagħtuh in-nar. In-nar jagħtuh bil-mod, l-ewwel bi ftit hażbiet u jhalluh jaqbad xi tliet sigħat jew erbgha bil-hatab irqiq. Wara tliet sigħat jagħtuh il-hatab sew bhall-forn tal-hobż. L-oggetti kienu jdumu jumejn bil-lejl u bin-nhar bin-nar magħhom. Wara jhalluh lejl u ġurnata biex jiksah.

Il-forn kellu tieqa fis-saqaf li kienu jagħlquha meta jtuh in-nar u wara jifthuha biex jiksah. Izda kienu jridu joqogħdu attenti għax jekk il-fuħħar jidhol ir-riħ miegħu kien jixpakka.

Meta l-forn ikun jinħema l-aħħar nofs ta' nhar kienu jagħtuh hemel qasbija (xi tnax-il qatta) u hemel xewk biex il-fuħħar jibjad. Barra minn dan kienu jqieghdu żewġ qnanat tal-bir fil-bieb tal-forn biex minnhom ikunu jafu jekk il-fuħħar ikunx sar. Il-bieb tal-forn ma jingħalaqx.

Meta l-forn jiksah, imbaghad kienu jhottuh. Wiehed jidhol fil-forn u l-ieħor joqgħod fil-bieb tal-forn inewwel. Hafna mill-fuħħar kien johroġ miksuri. Dan kien isir xaqquf u jużawh għad-deffun.

### Is-Suq

Ix-xogħol tal-fuħħar kien jinbiegħ kollu Ghawdex. Fejn Savina tal-Fuħħar kellu kamra apposta fejn jahżen l-oggetti u mbaghad kien jifrixhom fl-art fil-pjazza biex ibighhom, l-aktar nhar ta' Hadd. In-nies u l-bdiewa mill-inħawi kollha tal-gżira ta' Ghawdex kienu jiġu jixtru minn dan il-fuħħar għall-bżonnijiet li jkollhom. Minbarra r-Rabat, il-fuħħar kien jinbiegħ f'xi rħula ta' Ghawdex, l-aktar il-Qala u n-Nadur, fejn tal-fuħħar kellu min ibighlu minn dawn l-oggetti. Kienu wkoll iduru bihom fl-irħula l-oħra. Xi sittin



Hajr: Guido Lanfranco

sena ilu mil-lum (1993) il-fuħħar kien jiswa xihaga hekk: Bomblu 3s (15€), Qolla 2s (10€), Qannata 3d jew 4d (1€3, 1€4).

Pawlu Sacco dam xi hamsa u ghoxrin sena jahdem ma' missieru, izda ma kienx jagħmel ix-xogħol kollu li kien jagħmel missieru. Dan ifisser li s-sengħa tal-fuħħar f'Ghawdex kienet sejra lura bil-mod il-mod sakemm inqerdet. Inqerdet l-aktar għax bdew deħlin hafna oggetti oħra minn barra li hadu post dawki tradizzjonali tal-fuħħar u, għalhekk, ix-xogħol tal-fuħħar Ghawdexi ma baqax iħalli tant qligħ biex wiehed ighix minnu. Izda, skond Pawlu, kieku llum għad hawn min jaf jahdmu, kieku x-xogħol iħalli qligħ tajjeb għax hawn is-suq għalih.

(jissokta)

## Xerri l-Bukkett



**Bar**

**Restaurant Pizzeria**

*Dine while enjoying the best view in  
the Maltese islands*

**Triq iż-Żewwieqa Qala**

**Tel. 21553500**

## APPREZZAMENT (1)

### Kappillan Emeritus Dun Ġwann Cini

Dun Ġwann Cini kien l-ewwel wiehed mill-Fontana li sar Kappillan ta' rahal twelidu. Dun Ġwann twieled nhar il-21 ta' Diċembru 1935, minn Ċelest u Marija nee' Dimech. L-ghada stess ġie mghammed fil-knisja tal-Fontana. Fis-Sollennità Titulari tal-Qalb ta' Ġesù, nhar it-2 ta' Lulju 1943 filghodu, irċieva l-Griżma ta' l-Isqof fl-ahhar funzjoni fil-Fontana minn Mons. Mikiel Gonzi bhala Isqof ta' Ghawdex u fil-ghaxija libes abbati għall-ewwel darba.

Fl-1954 beda l-kors tal-Filosofija fis-Seminarju taghna f'Ghawdex u tliet snin wara fl-1957 mar l-Indja. Beda t-Teoloġija fis-Seminarju "Sacred Heart" ta' Poonamalle - hdejn Madras - illum Chennai li kien immexxi mis-Salezjani Taljani. Imbagħad kompli l-kors f' "St. Albert College", Ranchi, fl-Istat ta' Bihar, li kien immexxi mill-Ġiżwiti Belgjani. Fit-8 ta' Mejju 1960, hu ġie ordnat Saċerdot mill-Isqof Frangisku Saverju Fenech, Kappuccin Malti u l-ewwel Isqof ta' Jhansi, fl-Istat ta' Uttar Pradesh, fil-Katidral ta' Sant' Antnin f'Jhansi.

Dun Ġwann wettaq xogħol pastorali kemm fl-Arċidjoċesi ta' Ranchi kif ukoll fid-Djoċesi ta' Jhansi. Matul il-vaganzi tiegħu f'Ghawdex, fl-1962, hu akkompanja bhala *chaplain* u *welfare officer* grupp ta' emigranti lejn l-Awstralja, fejn għal tliet xhur hadem flimkien mas-Saċerdoti tas-Socjeta' Missjunarja ta' San Pawl.

Wara li rritorna mill-Indja, Dun Ġwann inhatar Kappillan tal-Parroċċa ta' l-Ghasri fejn ha l-pussess fil-25 ta' April 1965. Imbagħad, fil-25 ta' Mejju 1969, ha l-pussess tal-Parroċċa tal-Fontana fejn dam Kappillan għal kwazi


tnejn u ghoxrin sena, sa meta rreżinja nhar il-11 ta' April 1991. Matul il-parrokat tiegħu fil-Fontana saru diversi hidmiet u opri godda fil-knisja parrokkjali, fosthom il-bini ta' Ċentru għad-Duttrina.

Izda fuq kollox, Dun Ġwann zied u kattar id-devozzjoni lejn il-Qalb ta' Ġesù. Hu ppubblika l-ktejjeb "Riflessjonijiet dwar il-Qalb ta' Ġesù" bil-ghan li jwassal lill-poplu tagħrif dwar il-misteru u l-kult lejn il-Qalb ta' Ġesù, kemm jista' jkun fuq bażi ta' raġuni kif ukoll fuq bażi biblika. Hu fundatur tar-Rivista annwali "Il-Għajn il-Kbira".

F'Ottubru 1991, Dun Ġwann mar Presbiteru Itinerant man-Neokatekumenali f'Calabria, fl-Italja; u raġa' għamel hekk bejn Marzu u Ġunju tas-sena ta' wara. F'Ġunju 1993, Dun Ġwann beda jagħti s-servizz tiegħu fis-Santwarju Ta' Pinu u fl-1994 mar għal tliet xhur hidma pastorali fil-parroċċa ta' Sant Eustorgio f'Milan. Fis-6 ta' Novembru 1994 inhatar viċi-Rettur tal-Bażilika-Santwarju Ta' Pinu u baqa' jokkupa din il-kariga sas-19 ta' Diċembru 2006. Dun Ġwann miet, nhar it-Tnejn, 9 ta' Lulju 2007, fl-età ta' wiehed u sebgħin sena.


Il-funeral ta' Dun Ġwann, li sar fil-Knisja Parrokkjali tal-Fontana, nhar l-Erbgha, 11 ta' Lulju 2007, kien mument qawwi ta' fidi u tama nisranija. L-E.T. Mons Mario Grech iċċelebra s-Sagrificċju tal-Quddiesa, *presente cadavere*, flimkien ma' għadd kbir ta' saċerdoti. Fl-omelija tiegħu, l-Isqof Mario Grech, f'riflessjoni mit-Tieni Qari, mehud mill-Atti ta' l-Appostli, xebbah lil Dun Ġwann Cini ma' Barnaba għaliex matul għomru Dun Ġwann ta xhieda ta' spirtu ta' ċahda u ta' hegga missjunarja.

*Kappillan Dun Ġorg Bezzina*



## Imperial Eagle

DAILY (from Monday to Friday)  
Transport of goods between  
Gozo & Malta and Malta & Gozo.




Contact: Joseph Spiteri  
"Villa Loreto" Bishop Buttigieg Str.,  
Qala, Gozo.  
Tel: 2155 4929 - 2137 6193 - 9944 6521



## APPREZZAMENT (2)

### Mons. Ġużeppi Buttigieg



It-tokki tqal tal-qanpiena l-kbira tal-knisja tal-Qala nikkto lill-parroċċani Qalin kollha bl-aħbar kiebja u sfortunata li marru jhabbru. "Miet Dun Ġużepp Buttigieg, il-Monsinjur, Ta' Kana" Veru li l-Qalin kollha kienu jafu li Dun Ġużepp kien marid fl-isptar u li ma tantx kien f'sitwazzjoni ta' sahha tajba, pero' żgur li hadd qatt ma basar li Dun Ġużepp kien daqshekk viċin il-mewt.

Monsinjur Buttigieg, twieled il-Qala, fl-14 t'April 1933, minn Angela u Salvu Buttigieg. Lahaq saċerdot fit-13 t'April 1958. Dun Ġużepp, kien saċerdot komplut bid-doni kollha li l-ministeru tiegħu kien jesigi minnu. Kien involut f'hidma pastorali wiesa' u mifruxa mhux biss fl-għaqdiet tar-rahall bħal m'huma 'Il-Legion Of Mary', il-Museum, l-Azzjoni Kattolika eċċ., iżda anke f'għaqdiet, movimenti u istituzzjonijiet ta' bixra reliġjuża mad-Djocesi kollha t'Ghawdex. Narawh bħala l-Ewwel Direttur tal-Moviment ta' Kana f'Ghawdex. Kariga li ġgorr piż u responsabbiltà mogħtija lill mill-Isqof Ġużeppi Pace, li permezz tiegħu ta l-permess sabiex jiftah u jibda l-hidma tiegħu f'Ghawdex f'nofs is-snin sittin. Moviment li gie deskritt bħala "Providenzjali" għal Pajjiżna. Hawn Dun Ġużepp hadem bla heda b'risq il-ġid spiritwali u materjali tal-Familja Ghawdxija Nisranija, fost l-Għarajjes u Mizżewġin, għal aktar minn tletin sena.

Sadanittant, Dun Ġużepp kien diġa għalliem fis-Seminarju tal-Isqof fir-Rabat u f'it wara, fil-bidu tas-snin sittin dahal għalliem fil-Liceo u fl-iskola Sekondarja tal-Gvern, fejn dam jgħalliem għal madwar hamsa u ghoxrin sena. Hawn Dun Ġużepp kien magħruf bħala għalliem ta' dixxiplina u serjetà.

Kien l-E.T. Mons. Isqof Nikol Cauchi li hatru Kanoniku tal-Kollegġjata Bazilika ta' San Pietru Pawl tan-Nadur, fuq rakkomandazzjoni ta' l-istess Kapitlu. Ftit

snin wara l-istess Isqof kien irrakkomanda lil Dun Ġużepp biex il-Q.T. il-Papa jonorah bil-hatra ta' "Cappellano di Sua Santità" bit-titlu ta' Monsinjur. Dan sehħ fid-29 ta' Marzu 1974 b'rikonnoxximent tal-hidma kontinwa ta' Dun Ġużepp Buttigieg.

Serju f'hidmietu u assidwu fil-hidma pastorali li tant kien iwettaq b'hegga u fervur, reġa' kien l-Isqof Nikol Cauchi li hatru bħala Delegat għal Ghawdex tas-Socjetà tad-Duttrina Nisranija, l-MUSEUM. Kien kburi Dun Ġużepp li kien jiffirma parti hajja minn din is-Socjetà. Allura ma' jonqosx li kien ammiratur kbir tal-Fundatur San Ġorġ Preca (*ara l-aħħar artiklu tiegħu fil-"Lehen il-Qala", Awissu 2007*).

Konfessur u konsultur imfittex hafna, l-aktar dwar problemi tal-familja. Predikatur mill-aħjar u anke mfitter għall-Panegirki fil-festi Titulari. Matul ir-Randan kont tarah b'kors jew tnejn kull ġimgħa ta' Priedki tal-Eżerċizzi.

Monsinjur Buttigieg kien patrijott kbir tal-Qala. Kien jghoxa jara r-rahall miexi l-quddiem sew civilment u aktar reliġjożament u moralment. Il-festi tar-rahall, dik ta' San Ġużepp kif ukoll tal-Immakulata kienu għalih l-aqwa granet tas-sena.

"Inti Saċerdot Għal Dejjem", u jekk din il-frazi hija verità, żgur li Monsinjur Ġużeppi Buttigieg lahaq il-qofol tas-sens veru tagħha nhar is-Sibt 1 ta' Settembru fid-9.30am, meta l-Mulej fil-hniena nfinita Tiegħu, sejjahlu biex imur miegħu fis-sema għal dejjem. Hemm Dun Ġużepp ha l-hlas tal-hidma mhux biss dik li dehret u li nafu biha ahna, iżda aktar minn din, ta' dik il-hidma li wettaq Dun Ġużepp fis-skiet u l-gabra u li jaf biss biha HU.

Waqt li nwiegħdu lil Mons. Buttigieg it-talb tagħna, nitolbu l'Alla biex jipprovdilna saċerdoti oħra, almenu biex jimlew il-postijiet li qed jitbattlu b'ritmu mgħaġġel fil-parroċċi tagħna.

*Euchar Mizzi*

**LETTERATURA GHAWDXIJA**

Poeżiji

**BLA NIXTARRU,  
BLA NOMOGHDU***minn Francis Sultana*

Rajt il-ġlied bi gdim feroċi  
ta' kelb iqatta' f'kelb,  
biex bih jiehu gost sidu,  
u oħrajn bla qalb bhas-serp.

Għoqda hassejt fl-istonku  
tirtass b'daqstant kefrija,  
'mma ždied il-piż tal-piena  
min-nies ma tafx b'mogħdrija.

Rajt minnhom b'wiċċhom mghotti,  
mohbi wara barnuża  
ghonq bniedem innoċenti  
iħanxru bl-ebda skuża.

U d-Dinja tieqaf thares,  
'mma ftiit tixtarr il-grajja,  
bla labar kull ross tibra',  
m'hemmx hin tomghod il-hajja.

Għax sirna liberali,  
infittxu d-drittijiet,  
nagħwġu fejn jaqbel, qabbel,  
niżolqu d-dmirijiet.

Ftiit nagħtu kas tal-ġirja,  
fejn ser iwassal tmiemha;  
b'tant hruxijiet madwarna,  
kif naslu f'Art is-Sliema!?

**META NIBDA NIFHMEK***minn Alfred Grech*

Meta nibda nifhmek, Mulej,  
Taht il-morsa tat-tbatija  
Inkella fis-skiet imnebbah tal-kampanja rahlija  
Hemmhekk nistghana għaliex immiss b'idejja  
Ix-xejn li fih twelidt,  
U naqsam it-trufijiet li jdawru hajti.  
Hemmhekk nidhol f'misteru iehor  
U bħal nibda biex nifhem x'inhu li tkun mahluq  
Iżda mhux il-hallieq.  
Hemmhekk nifhem ukoll kemm jien marid,  
Midneb mikxuf u għeri  
Kemm kont laħam mibjuġh għal dak li ġara  
Haruf maqtul għas-sagrifiċċju taċ-ċirkostanzi għedewwa  
Il-ħażen tal-palazzi.  
Hemmhekk nibda nitgħallem fl-umiltà  
Id-dehen u l-għerf li jitnisslu minn uġiħ l-imghoddi  
U nhoss għatx kbir  
Għal id li tista' tghinni  
Għal qalb li tista' thobbn.

Meta nibda nifhmek, Mulej,  
Insir tallab fl-ispirtu  
Il-fqir li għaraf jiġi f'sikktu,  
L-imbieriek li mess b'idejħ dawn in-naħiet  
Minn fejn tibda biex tidher  
Il-qawwa, is-saltna u l-glorja,  
Għal dejjem.

**NOSTALĠIJA** *minn Lino Bugeja*

Tiftakar, tiftakar...	Tiftakar, tiftakar...
Meta tfajjel kont għadni	Mogħdija tal-mixi
Qalziet sa rkoptejja	Tfief, qrenpuċ, lellux, ful,
Bil-fjuri f'idejja	Xi žring, marzebb, buful,
Niġġerra mal-wileġ	Infittex bla għaqal
Tas-sbejjah Munxar?	Fis-sieket Munxar?

Tiftakar, tiftakar...	Tiftakar, tiftakar...
Fil-Wied tal-Lunzjata	F'Aprilja ta' hajti
Dak l-ilma dehbieni	Fil-Ghid tan-Nikkieta
Fil-masġar ewlieni	Fil-jiem l-aktar kwieta
Għad-dell ta' l-ghelieqi	Nitgħannqu herqana
Tal-ħiemed Munxar?	Fil-ħiemed Munxar?

Tiftakar, tiftakar...	Niftakar, niftakar...
Il-guru tar-raħal	Għax riesqa bl-imqietgħa
Lil lsienna kemm fahħar	Tal-mingel qerrieda
B'kitbietu ġens saħħar	Tad-dwejjaq fejjieda
Leggenda fi žmienu	Iż-żmien li għaddejt
Tal-ħelu Munxar?	Fis-sbejjah Munxar.

**The  
Liqueur  
shop**

**THE LEADING  
WINES, SPIRITS,  
& TOBACCO  
MERCHANTS  
IN GOZO**


**14, ST. GEORGE'S SQ.,  
VICTORIA, GOZO.**

**TEL: 21 556 531**

**FAX: 21 555 809**

Prop. J.C. Mejjak Zammit

**FREE HOME DELIVERY**

**KOTBA**

Minn Ghawdex

# “SOLITUDNI FIL-FOLLA”

Novelli ta' Joe Camilleri

L-Apoteosi ta' l-Anti-Eroj



Ghall-istat li fil-Malti ninnominawh bhala “solitudni”, fl-ilsien Ingliz insibu żewġ kelmiet: *solitude* u *loneliness*. Fir-reatà tas-sitwazzjoni, id-differenza fit-tifsiriet ta' dawn iż-żewġ kelmiet bl-Ingliz hi kbira hafna; mhux hekk kbira kultant fl-istat fiżiku taċ-ċirkostanzi, daqskemm fl-istat psikoloġiku u spiritwali. *Loneliness* hi solitudni li mhix mixtieqa u ghaldaqstant ġġib magħha diqa kbira tal-qalb.

Din hi d-dinja fil-paġni tal-ktieb ta' Joe Camilleri. U l-istess isem tal-ktieb jagħmilha ċara għaliex l-awtur jikkwalifika “is-solitudni” bhala dik imġarrba “fil-folla”. Ghaldaqstant fl-isem “Solitudni fil-Folla”, il-kunċett ta' *loneliness* johroġ għa qawwi fl-aggressività u jdahħal il-qarrej fil-ħsieb biex jikseb konoxxenza ta' din il-folla u jkebbislu l-kurżità biex jagħraf kif, l-għala, meta u x'fatta din il-folla taġixxi jew tasteni biex twassal membru tagħha għal din is-solitudni deskritta b'realiżmu u b'rakkontar milqut u mexxej minn Joe Camilleri.

“Solitudni fil-Folla” huwa teżawru originali ta' l-anti-eroj u fl-istess waqt studju soċjoloġiku tas-soċjetà moderna u post-moderna fil-kuntest ta' narrazzjoni li żżommok u ddahħlek fil-ħsieb. Il-protagonist ta' kull novella fil-ktieb muhiex xi eroj tradizzjonali li jinqala' biex bil-kelma elokwenti u l-għemil qalbieni jdawwar iċ-ċirkostanzi għar-rebħ u l-unur. Lanqas ma hu l-anti-eroj Byronjan li s-soċjetà thares lejħ bl-ikrah għax huwa *mad, bad and dangerous to know*. Izda hu l-anti-eroj li mhux lest li jmur kontra l-kuxjenza biex jirkebb mal-kultura ta' żmienu u lest jaċċetta l-ilgħem tal-morali, li jaf it-twegiba għall-kliem li jwegġa' izda lest jgħdem ilsienu jew jissaporti l-għoqla fi grizmejh xhin jiġi biex jiftah qalbu jew jgħolli leħnu fil-korla, li hu mirkub mid-dubju ġenwin, li hu mahkum mir-rutina li tffarraklu l-proponimenti tal-bidla. Hekk, per eżempju huwa Pawlu li fi tfulitu kien lest li jehodha mal-buli tal-klassi u jlaqqat xebgħa, (*Par Għajnejn Żoroq*), hekk in-nannu, artist li ġie qabel żmienu, u meqjus halliem u pwerili mqar mill-istess qrabatu. (*Il-Holma ta' l-Artist*) Imbagħad in-novella *L-Eroj li Qatt ma Kien* tippreżentalna żewġ protagonisti, it-tnejn anti-eroj, li ironikament il-folla tqim meta fil-fatt ma jkunx jisthoq qilhom.

Dan hu l-anti-eroj li xi kultant taħt il-qoxra tal-gentilezza jsib ribell li l-ohrajn jippretendu l-għandu joqgħod għalihom għax il-fama tiegħu tkun għa

tefghetu l-bahar. Izda meta wiehed jaqra n-novelli ta' dan il-ktieb ikun hemm waqtiet tan-nebħa li l-anti-eroj huwa il-personalità ġenwina u superjuri għo folla superficjali.

Dak li l-aktar jagħmel dan il-ktieb interessanti huwa l-fatt li l-protagonisti huma karattri inkarnati, li jgħammru fid-djar Maltin u Ghawdxin, nies li nħabbtu wiċċna magħhom fuq ix-xogħol, li jterru ma ġenbna fit-triqat, imma huma mitlufin fil-folla...u min jaf ahna ngħoddux magħhom? Ahniex ahna stess anti-eroj? Il-qarrej jinhakem minn mistoqsijiet bħal dawn. In-narrazzjoni ta' Joe Camilleri twassal ukoll biex il-qarrej jistaqsi jekk hu stess hux dik il-folla magħmula minn individwu solu u singulari jew inkella element minn dik il-folla tal-massa metropolizzata mirkuba mill-aljenazzjoni, l-injoranza, l-ingritudni li b'sarkażmu seksieki u qares jew bl-iżolament twarrab lil min tabilhaqq jixraqqu rispettu.

In-narrazzjoni f'dan il-ktieb iġġorr lill-qarrej fuq ġwenħajha. Joe Camilleri għandu sengħa fina kemm meta jirrakkonta fl-ewwel persuna, kemm meta jagħmel dan fit-tielet persuna. Hu għandu stil kif jgħaddi mill-preżent għall-imghoddi u jerga' għall-preżent b'mod imperċettibbli imma kreattiv għalmin lest li josservah. Ir-rakkont iwassal lill-qarrej għas-sorpriża li qatt ma tkun *far-fetched*, u hemm episodji meta l-qarrej jieħu l-impressjoni li qara s-sorpriża ahħarija u l-punt ta' l-għeluq u dlonk issib sorpriża ohra li għalkemm taħsdu tibqa' daqstant iehor naturali. L-istil ta' l-espressjoni jgħix f'simbjosi max-xejriet tar-rakkont u l-burdati tal-protagonisti: jista' jkun diskors minn taħt l-ilsien qisu fi qrara tal-protagonist mal-kuxjenza tiegħu (*Targiet Tqal*), jew deskrizzjoni tal-hajja li ħarbet fi frażijiet qsar li jdahħluk fis-seher tal-poe-proża, (*p 126*), jew niskata umoriżmu f'mument patetiku. (*p 52*)

Min jaqra “Solitudni fil-Folla” jsib ruħu (forsi bla ma jrid) jirrifletti dwar punti filosofici: “f'kull bniedem hemm għawħra mohbija. Trid tiskopriha”... jew “kif Alla omnipotenti u maestuż, ċar u misterjuż, jista' jingabar f'qafas teoretiku?... u ohrajn. Hekk ukoll il-qarrej isib ruħu b'mod sottili involut fid-djalettika ta' kwestjonijiet soċjali kurrenti, bħal per eżempju, in-negożju u l-arti, l-arti u l-fotografija, il-flejjes għad-damask jew għall-ikel lill-imġewħa tal-missjonijiet...

“Solitudni fil-Folla” hu ktieb għal żminijietna. Imma mhux biss. Meta wiehed jikkonsidra d-direzzjoni tal-momentum tas-soċjetà ta' żmienna, wiehed jasal għall-konklużjoni li dan huwa wkoll ktieb għall-gejjieni.

Joseph W. Psaila

# SIR ARTURO MERCIECA



'Il-ġgant tal-parapett!' Dejjem hekk għedtlu f'qalbi kull x'hin kont narah jippassiġġa. Hekk kont pingejtu. Ġgant. Minn mindu kont tifel. U, minkejja li ma kienx fizikament kbir, jien dejjem stħajjiltu bniedem ta' statura intellettuali oghla minn dik ta' nies oħra ta' żmien.

U kont nibqa' nħares lejha, tiela' u niezel mal-parapett dejjaq li kellu quddiem id-dar tiegħu.

Twil, irqieq, u wiċċu tawwali u mgħaddam. Għajnejh żgħar u suwed kienu jimpressjonawni fin-nuċċali tad-deheb li kien iżomm mitluq fuq il-ponta ta' mniehru. Kien tassew raġel sinjorili: mustaċċi folti sa fuq xofftu, mibruma dritti fit-truf, ittemprati qishom ponta ta' xifa.

Min, bhali, ma kienx jafu kien jahseb li hu Taljan, borgiż żagħżuġ mit-Toscana. Għalhekk, forsi, xagħru mifruq min-nofs b'qatgħa qasira labebè.

Kif jew għax kont qlajtli 'ġgant' ma nafx. Niftakar, imma, li darba fil-Primarja kien gie fil-klassi tagħna mas-surmast Pietru. X'kienet l-okkażjoni ma niftakarx. Konna qed naqraw minn fuq il-*Ward ta' Qari Malti*, inkaxkru bil-kantilena tas-soltu, kelma wara kelma kważi nlaqalquha, l-istorja ta' Patri Magri, 'Tfajla teqred ġganta'. Kif dahal qomna bilwieqfa u, qisna f'kor wiehed, għednielu, '*Good Morning Sir!*' Imbagħad ħares lejha, tbiessem, u qalilna '*Buon Giorno! Bravi, bravi!*' U fit wara reġa' hareġ.

Bilkemm lahaq għalaq il-bieb warajh li, is-ser tagħna, is-sur Fredu Grech, ma għamlilniex prietka fuqu. Niftakar qalilna: '*Do hatt ma jof bħalw! Viriw ġgant!*' Kont sa nidhak. Imbagħad dar fuqi u qalli: '*Mizz, do ma tontx jejdlik "appa" malojr!*'

Baqgħu jidwu f'ruhi kliem is-ser Fredu dakinhar. U l-kelma 'ġgant' ma nqalghetx minn widnejja.

Meta waslu l-vaganzi tas-sajf u morna Marsalforn ma nsejtu. U kuljum kont ngħaddi minn quddiem id-dar tiegħu biex noqgħod inħares lejha. U meta reġgħet waslet is-sena ta' wara,

erġajt harist fil-parapett. Imma l-'ġgant' jippassiġġa ma kienx hemm. Minflok kienu ġew nies oħra. U magħhom tfa' u żgħażaġħ daqsi.

Darba staqsejthom għalih. 'Dak il-papà,' qalli wiehed minnhom. 'Jien Anton. U dan John u Bob. Il-kuġini tiegħi!' U bqajna nilagħbu u jgħidli fuq il-papà tiegħu!

Kienu jiltaqgħu tmienja tfa' ahwa: Albert, Tancred, Victor, Arturo, Adrian, Mari, u Lilian. U Sir Arturo u Lady Mercieca. Kienu nies fabbli dawn ta' Mercieca.

Marsalforn minn dejjem kienu jhobbuh. Għall-bidu, Sir Arturo, meta kien żgħir, kien imur għand in-nanna Gina, oħt l-Arċidjaku Garrone, f'wahda mid-djar taht il-kampnar tal-knisja. Fit-triq tal-menqa. Imma, imbagħad, meta mietet in-nanna Ġeraldina, marru fid-dar tagħha tal-port, hu u l-familja kollha. U hemm kien baqa', anke wara li żżewweġ fl-1909. Jiġi kull sena. Barra meta kien l-Uganda tul l-aħħar gwerra. Imbagħad fis-sajf tas-sena 1945 Sir Arturo kien reġa' gie lura u jien u t-tfa' l-oħra ma bqajniex iktar immorru fuq il-parapett tagħhom.

Kien diġa xih dak iż-żmien. Kellu 67 sena. Kien, imma, jidher ixjeh. Bniedem imkisser. U, ma tantx kien jissaporti tfa' jilagħbu hdejh jew nisa jpaċpċu ma' ġenbu. Kien ikun irid is-skiet. Li jkun wahdu. 'Kk jista' jkun lanqas nies ma kien irid jara.

Tiskanta x'jista' l-bniedem jagħmel lill-bniedem!

Prim Imħallef ta' Malta! Fil-ġerarkija soċjali wara l-Gvernatur. Oghla mill-isqof ta' Ghawdex! Ġenju. Legiżlatur li kien jaf kollox fil-liġi. Il-letterat li għall-pinna tiegħu, fil-proża u l-poeżija, ma kien jgħaddih hadd. Hadd!

Twieled ir-Rabat fl-14 ta' Ġunju 1878. Il-Vajringa. U kien gie mgħammed f'San Ġorġ l-ghada. Missieru, it-tabib Bert, semmih Arturo aktarx għall-Gvernatur Sir Arthur Burton li kien għadu kemm wasal fil-gżira. Fost niesu kien hemm ukoll politiċi, negozjanti u avukati. Uħud magħrufa għall-patrijottizmu tagħhom. Bħal Fortunat Mizzi. Kollha, imma, nies tal-knisja.

Dik il-habta l-Madonna ta' Pinu kienet fuq fomm kulhadd. Ghawdxin u Maltin. Kienet għadha kemm kellmet lil Karmni Grima. Daqs ta' Massabielle f' Lourdes lehinha kien qed jinstama'. Min qara l-ktieb ta' Dun Alfonz Hili "*Il-Madonna ta' Pinu*", miktub fl-1895, malajr jinduna li s-sejha tagħha kienet dwiet ma' l-erbat irjeh ta' pajjiżna. Jgħid Sir Arturo li l-pellegrinaggi lejn Ta' Għammar ma qatgħu xejn. Kien is-seminarju dak iż-żmien. Għalhekk, forsi, il-partecipazzjoni tiegħu f'Ta' Pinu meta kiber baqgħet f'moħhu. Kien għalih l-ikbar unur jirakkonta kif fl-1920, f'it wara li sar Avukat tal-Kuruna, refa' l-pal u l-kazzola li bihom l-Isqof Camilleri poġġa l-ewwel ġebbla tas-santwarju. Għalih ma kenitx ko-inċidenza li għamilha ta' parrinu fil-konsagrazzjoni tas-santwarju mill-Isqof Gonzi u li wara, fl-inkurunazzjoni tal-Madonna mill-Kardinal Lepicier kien hu ukoll li ġarr il-kuruna fil-purċissjoni.

Dak iż-żmien tal-bidu tas-seklu għoxrin kien żmien ta' taqlib politiku kbir. Mal-Mediterran kollu. Pajjiżna kien għadu ma hax ir-ruh wara mitt sena ta' tmexxija Ngliza. Il-biedja, l-industrija, in-nuqqas ta' xogħol, l-gholi tal-hajja, l-emigrazzjoni, it-taxxi, is-sanità, u s-saħħa tal-poplu kienu għadhom qishom kobba mħabbli. Għall-Gvern Ingliż kienu jinteressawh il-fortifikazzjonijiet. Li jkollu portijiet fejn il-friegati tal-flotta tiegħu



**Passiggata Biblika - 28****“Jien li jien” (Eżodu 3:14)****IL-PREŻENZA TA' ALLA  
FL-ANTIK TESTMENT****minn Fr. Charles Buttigieg****Introduzzjoni**

Alla ta' l-Antik Testment huwa differenti mill-allat tal-popli li kienu jdawru l-poplu magħżul, għaliex fejn dawn il-popli jippruvaw joholqu u jiltaqgħu ma' l-allat tagħhom, fl-A.T. naraw lil Alla jōhloq id-dinja u lill-bniedem u jkun huwa nnifsu li jiltaqa' mal-bniedem, permezz ta' rivelazzjonijiet u allejanzi, kif naraw fl-ewwel hames kotba tal-Bibbja (il-Pentatewku). Dawn naraw fil-pattijiet li jagħmel Alla ma' Noè, ma' Abraham u b'mod partikulari ma' Mosè, fil-patt tas-Sinaj. Naraw lil Alla jkellel lill-profeti fil-kuntest tal-istorja tal-poplu Lhudi kif naraw fil-kotba Storiċi u dawk tal-Profeti. Fil-kotba tal-Gherf naraw l-Gherf innifsu bhala l-kelma u l-immagni ta' Alla: “Hu raġġ tad-dawl ta' dejjem, mera bla tebgħa tas-setgħa haddiema ta' Alla, u xbieha tat-tjieba tiegħu” (Gherf 7:26). Il-kitba apokalittika tikkoncentra mbagħad fuq ir-rebħa ta' Alla fuq l-għedewwa u l-ġudizzju tiegħu (ara Dan 18:18-27). Dan kollu juri li Alla ta' Izrael huwa Wiehed, Veru, Haj u Personali.

Għalhekk mela l-istorja tal-Antik Testment hija fuq kollox l-istorja tal-poplu Lhudi li jagħmel kull sforz biex iwarrab l-idolu, l-alla falz, l-alla maħluq u jdur lejn dan Alla veru: “Ma jkollokx allat ohra għajri. La tagħmilx għalik suriet minquxa u ebda xbieha ta' ebda haġa li hemm fil-gholi tas-sema, jew isfel fl-art, jew fil-baħar taht l-art.” (Eż 20:3); “Nistmerru l-ghoġol tiegħek, Samarija. Il-korla tiegħi xegħlet għalik. Kemm se jdumu ulied Izrael, bla hila li jissaffew?” (Hos 8:5).

**L-‘Ismijiet’ ta’ Alla**

Ir-Rivelazzjoni ta' Alla nnifsu lil Mosè hija l-mument ċentrali u mill-iktar importanti fl-istorja tas-salvazzjoni: “Mosè reġa' wieġeb: Ara, jiena mmur għand ulied Izrael u ngħidilhom: ‘Alla ta' missirijietkom bghatni għandkom’, u huma jistaqsuni, ‘X’jismu?’ Jiena xi ngħidilhom? Alla wieġbu: ‘Jien li Jien.’” (Eż 3:13-14). Dan l-isem misterjuż: “Ehjuh-Jahweh”, “Jien li Jien”, insibuh 6823 darba fl-A.T. L-ebda alla ta' xi poplu iehor ma ssejjah qatt b'dan l-isem. Il-pronunċja ta' dan l-isem ta' Alla, jibqa' dejjem misterjuż għall-istudju u dan għaliex rridu niftakru dan l-isem ta' Alla qatt ma kien jiġi ppronunċjat mill-poplu, hlief darba fis-sena f' Jum l-Espjazzjoni, fil-‘*Yom Kippur*’ mill-Qassis il-Kbir biss, meta liebes l-ilbiesi speċjali kien jidhol fil-post il-qaddis (fis-*Sanctum Sanctorum*, bil-Lhudi: *Qodesh Ha-Qodashim*, il-post l-iktar sigriet fit-tempju) fejn kien hemm l-arka, it-tron ta' Alla (il-magħhad jew is-siġġu tal-hniema ta' Alla, bil-Grieg:

*hilasterion*). Hawnhekk biss u f'dan il-jum biss, il-qassis il-kbir jippronunċja l-isem sagru ta' ‘Jahweh’.

L-isem sagru kien jinkiteb biss bl-erba' konsonanti tiegħu mingħajr il-vokali, JHWH (tetragrammaton) u minflok l-isem ‘Jahweh’ kien jinqara bhala ‘Adonaj’ li jfisser ‘Mulej’, ‘Sid’ (bil-Grieg: *Kyrios* kif insibu fis-LXX, it-tradizzjoni griega ta' l-A.T.). L-isem ta' Adonaj ġej minn *Adon*. Fis-sinagoga kienu jitolbu lil *Adon 'olam*, il-Mulej ta' l-Univers.

Uhud mill-ismijiet ta' Alla li niltaqgħu magħhom fl-A.T. huma: ‘*Yahweh Yireh*’, Alla li jipprovdi; ‘*Yahweh Shalom*’, Alla tas-Sliem; ‘*Yahweh Sabbaoth*’, Alla tal-Eżerċi; ‘*Yahweh Raah*’, Alla hu r-Raġħaj; ‘*Yahweh Tsidkenu*’, Alla l-ġustizzja tagħna; ‘*Yahweh Rapha*’, Alla li jfejjaq; ‘*El-Elohim*’, Is-Setgħani; ‘*El Elyon*’, Alla l-Għoli, isem antik hafna ta' Alla; ‘*El Roi*’, Is-Setgħani li jara; ‘*El Shaddai*’, Alla Setgħani, Alla li jista' kollox, Alla tal-Muntanja; ‘*El Olam*’, Alla ta' dejjem; ‘*El Elohe Israel*’, Alla ta' Izrael; ‘*El Qadosh*’, Il-Qaddis ta' Izrael.

Bħalma qegħdin ninnutaw naraw hawnhekk żewġ tradizzjonijiet ta' ismijiet ta' Alla, waħda li tuża l-isem ‘*Yahweh*’ u l-ohra li tuża ‘*El*’. Infatti t-tradizzjoni ‘*Jahwista*’ hija tas-sena 1000 Q.K. u ġejja minn naha t' isfel tal-Palestina, filwaqt li dik Eloista hija tat-8 seklju Q.K. u hija minn naha ta' Fuq. Dan l-isem ‘*El*’ kien it-terminu komuni għall-alla għall-popli li kienu jghixu 'l barra minn Izrael. Fid-dinja semitika kemm ġewwa l-Feniċja u kemm f'Kanaan dan kien l-alla ta' l-allat.

**It-Twemmin f'Alla Wiehed**

Ix-‘*Shema Israel*’, jiġifieri l-Kredu lhudi (reċitat darbtejn kuljum), jistqarr li Alla huwa Wiehed: “*Isma*’, O Izrael: Alla tagħna l-Mulej, il-Mulej waħdu. Hobb, mela, lill-Mulej, Alla tiegħek, b'qalbek kollha, b'ruħek kollha u b'sahhitek kollha” (Dt 6:4-5). Huwa l-eqdem stqarrija tal-fidi tal-Lhud. Ma' dan it-twemmin il-Lhud jemmu li Alla huwa Veru: “Imma l-Mulej tassew hu Alla: Alla haj u sultan ta' dejjem. Għall-ghadab tiegħu titriegħed l-art, u għall-qilla tiegħu l-ġnus ma jifilhx.” (Ġer 10:10); huwa ukoll Traxxendenti: “Għax daqskemm huma oghla s-smewwiet mill-art, daqshekk iehor huma triqati 'l fuq minn triqatkom, u l-fehmiet tagħkom” (Iz 55:9). Alla huwa Immanenti: “u l-ispirtu tiegħi, jibqa' f'nofskom: la tibzghux!” (Hag 2:5); huwa Infinit: “Kbir il-Mulej, ta' min ifahhru bil-bosta, bla tarf il-kobor tiegħu” (Salm 145:3); huwa Etern: “Qabel ma twieldu l-muntanji, qabel ma tniessu l-art u d-dinja, minn dejjem ta' dejjem int, o

Alla!" (Salm 90:2); Omnipreżenti: "Jista' bniedem jistahba fil-mohbiet, u jien ma narax? – Oraklu tal-Mulej – Ma nimliex jien is-sema u l-art?..." (Ġer 23:24). Alla hu Ghajjur: "La tmlix quddiemhom: La tadarahomx ghalix jiena hu l-Mulej Alla tieghek, Alla ghajjur, li npatti l-hazen tal-missirjiet fuq l-ulied sat-tielet u r-raba' nisel lil dawk li joboghdu; imma naghder sa l-elf nisel lil min ihobbni u jzomm il-kmandamenti tieghi" (Ez 20:5-6). Dan ma jfissirx li Alla huwa ghajjur f'sens negattiv, imma li huwa offiz bl-imgiba hazina tal-poplu. Huwa Alla Ġust: "Il-liġi tal-Mulej perfetta, u taghti l-hajja; ix-xhieda tal-Mulej hi sewwa, u tghallem lil min ma jafx. Il-preċetti tal-Mulej dritti, u jferrhu l-qalb; il-kmandament tal-Mulej safi, u jdawwal il-ghajnejn" (Salm 19:8-9).

Fuq kollox Alla huwa Tajjeb: "Twajjeb ma' kulhadd il-Mulej, tjobitu fuq kull ma ghamel" (Salm 145:9), u Hanin: "Jahweh! Jahweh! Alla li jaghder u jhenn; tqil biex jaghdab u kbir fit-tjieba u l-fedelta'" (Ez 36:6). Alla hu ukoll Omnixxenti; Immutabbli; Liberu; Qaddis u Imhabba.

Alla ta' l-Antik Testment huwa Missier (fl-A.T. bhala Missier jinsab 15-il darba): "Bhalma jhenn il-missier ghal uliedu, hekk ihenn il-Mulej ghal min ghandu l-biza' tieghu" (Salm 103:13) u ukoll huwa Omm: "Tista' mara tinsa t-tarbija taghha, u ma thennx ghal bin għufha? Imqar jekk din tinsa, jien ma ninsiek qatt" (Iz. 49:15).

Il-Misteru ta' Alla Trinitarju jinsab ukoll fl-Antik Testment, anzi insibuh fl-ewwel vers tal-Bibbja: "Fil-bidu Alla halaq is-sema u l-art; u kienet l-art tahwid u bahh; u d-dlam kien fuq wiċċ l-abbissi u fuq wiċċ l-ibhra kien jittajjar rih ta' Alla" (Ġen 1:1-2; ara ukoll Ez 31:3 u Iz. 11:2). Naraw f'din l-opra tal-holqien, it-Tliet Persuni f'Alla Wiehed, il-Missier li johloq permezz tal-Kelma tieghu (l-Iben), u l-Ispirtu s-Santu juri l-Holqien.

### L-Arka, it-Tinda u t-Tempju

L-arka kienet ix-xbieha tal-preżenza t'Alla meta l-poplu kien qed jiġġerra fid-deżert. L-arka kienet kaxxa ta' l-injam tal-gazzi (injam tajjeb mil-Libanu li ma kienx imur bis-susa) u miksija bid-deheb. Kienet erba' piedi twila u żewġ piedi u nofs wiesa u fonda. F'nofsha kien hemm kaxxa tad-deheb (bil-Lhudi: *kapporeth*), il-post tal-hniena ta' Alla, li fiha kien hemm biċċiet tal-Liġi ta' Mosè, il-bastun ta' Mosè u bieqja bil-manna. Għal dawn ir-raġunijiet l-arka saret tfisser għall-poplu Lhudi il-preżenza t'Alla. Meta l-poplu kien jieqaf fid-deżert, huwa kien ipogġi din l-arka fit-tabernaklu li kienet it-tinda (bil-Lhudi: *ha-mishkan* (*shekhinah*), bil-Latin: *tabernaculum*). "Kull meta Mosè kien jidhol fit-tinda kienet tinzel kolonna ta' shab, u tieqaf fil-bieb u titkellem ma' Mosè" (Ez 33:9). Din it-tinda tal-laqgħa jew tal-patt kienet il-post fejn Alla jiltaqa' mal-poplu tieghu. San Ġwann l-evangelista fil-bidu tal-vangeli tieghu jghidilna li Ġesù gie fid-dinja u għammar fostna: "U l-verb sar bniedem u għammar fostna..." (Ġw 1:14). Fl-original bil-Grieg, litteralment naqraw li Ġesù 'qieghed it-tinda tieghu fostna' biex joqghod magħna.

Is-Sultan David xtaq jibni t-tempju bhala d-dar stabbilita lil Alla, għaliex huwa kellu dar taċ-ċedru u l-Mulej kellu

biss it-tinda. Izda t-tempju kellu jinbena minn ibnu Salamnun wara s-sena 1000 Q.K., fejn it-tabernaklu ma baqax jeżisti għax l-arka giet imqegħda fit-tempju (bil-Lhudi: *ha-miqdash*) u "il-glorja (bil-Lhudi: *kavod*) tal-Mulej kienet mliet it-tempju" (1 Slat 8:11). It-tempju li gie proprju mibni f'dak il-post ta' dik il-muntanja Morija fejn Abram kien ser joffri bhala sagriċċju lil Ibnu Izakk.

### Konkluzjoni

Rajna mela li fl-A.T., Alla jiehu l-inizzjattiva biex jidhol fi djalogu ta' mhabba mal-bniedem, ma' poplu partikulari, il-poplu ta' Izrael. Naraw lil Alla li jahlaq u jmexxi, Alla li hu Wiehed u mhux hafna allat u fuq kollox Alla Haj li jipprema t-tajbin u l-hżiena jiehdu l-kastig. Min-naha l-oħra l-poplu holoq hwejjeg li kienu jghinuh biex jiftakar f'din il-preżenza ta' Alla. Hekk insibu 'it-tinda' li matul il-mixja fid-deżert kienet il-preżenza t'Alla fost il-poplu mehlu. Meta imbagħad il-poplu Lhudi dahal fl-Art Imwiegħda, l-preżenza t'Alla kienet marbuta mat-tempju. Ma' dan kollu t-tempju qatt ma kien l-unika espressjoni tal-preżenza divina għax fil-fatt meta t-tempju kien imgarraf u l-poplu mehud fl-eżilju ta' Babilonja (il-krizi tal-eżilju), il-poplu beda jagħraf li Alla mhux marburt ma' xi post partikulari. Imbagħad fil-milja taż-żmenijiet 'il-Verb sar bniedem' u l-preżenza divina hadet sura vizibbli ta' bniedem, li hu xbieha ta' Alla. Għal kuntrarju tat-tempju Lhudi li ġġarraf tlett darbiet, dan it-tempju l-ġdid ta' Kristu ma jiġġarraf qatt.

### Bibliografija

- BIESNER, E.C., *God in Three Persons*, Wheaton 1984.  
 CALDUCH-BENAGES, N., "God Creator of All (Sir 43:27-33)", in R. EGGER-WENZEL (ed.), *Ben Sira's God. Proceedings of the International Ben Sira Conference, Durham - Ushaw College 2002*, BZAW 321, Berlin - New York 2002, 79-117.  
 EGGER-WENZEL, R., "'Faith in God' Rather than 'Fear of God' in Ben Sira and Job: A Necessary Adjustment in Terminology and Understanding", in J. CORLEY - V.T.M. SKEMP (eds.), *Intertextual Studies in Ben Sira and Tobit: Essays in Honor of Alexander A. Di Lella*, CBQMS 38, Washington D.C. 2005, 211-226.  
 JUKES, A., *The Names of God in Holy Scripture*, Grand Rapids (MI), 1986.  
 NASH, R.H., *The Concept of God*, Grand Rapids (MI) 1983.  
 SHORTER, A., *Revelation and its Interpretation*, London 1983.



## TA' KENUNA Bar & Restaurant

Specialising in fresh fish, pasta, pizza  
and local dishes at affordable prices

Triq it-Torri ta Kenuna  
Nadur - Gozo.

Tel: 2156 3566  
2155 1645  
Mobile: 7955 1645

## INIZJATTIVI ĠODDA FIL-PARROĊĊI GHAWDXIN

# Volontarjat mill-Professjonisti

**INFORMA - Qala** huwa grupp ta' professjonisti Qalin li ltaqghu f' Settembru 2005 flimkien mal-Arċipriet u ddecidew li joffru ftit mill-hin taghhom ghad-djakonija u promozzjoni umana billi jinformat u jedukaw lill-Qalin b'sens ta' servizz u karità. Flus jew rigali m'humiex aċċettati, u jekk issir insistenza, jiġi sugġerit li jinghataw lil San Ġużepp jew lill Kuncizzjoni. L-Arċipriet xtaq li l-esperjenza li kellu qabel bhala Delegat ta' l-Isqof għall-Professjonisti fid-Djoċesi jghaddiha fil-parroċċa billi mhux biss tkun ta' sostenn għalihom imma huma jkun ta' sostenn għalih fil-hidma tiegħu b'risq il-parroċċani kollha.

Waqt l-ewwel seminar parrokkjali li kien sar f' Settembru 2005, l-Arċipriet u l-kleru nkluda **INFORMA - Qala** fil-Pjan Pastoral għas-sena 2006 u anke din is-sena l-grupp jagħmel parti integrali mill-Pjan Pastoral għas-sena 2007.

F'sena, l-*equipe* wettaq din il-hidma:

- Korsijiet għal kull kategorija ta' Qalin:
  - Kif tippjana u tagħmel *school project* (L-Ewwel u t-Tieni Parti);
  - Kif tippjana u tagħmel *dissertation* jew *tezi* (L-Ewwel u t-Tieni Parti);
  - Kif issir *webpage*;
  - Kif tagħmel *programming f'visual basic* (*For Beginners*) (L-ewwel sat-Tielet Parti);
  - Kif tipprepara lit-tfal u l-istudenti għall-iskola; u,
  - Skopri l-kompjuter, kif issewwieh u kull part għalxhiex tintuża.
- 485 persuna mill-Qala akkwistaw il-Karta ta' l-Assigurazzjoni tas-Sahha ta' l-Unjoni Ewropeja;
- Tlett zjarat għand il-morda fl-isptar u għadd ta' zjarat mit-tabib fid-djar ta' anzjani u morda fil-Qala;
- Kodiċi ta' Imġieba fil-Knisja;
- 12-il familja mill-Qala u 130 familja ohra minn irhula ohra għamlu użu mis-servizz ta' mili ta' formoli sabiex jemigraw lejn l-Awstralja, il-Kanada u l-Istati Uniti;

- Konsulenza dwar emigrazzjoni, safar, akkwista ta' vizi, passaporti u formoli relatati;
- Appuntamenti regolari kull tlett xhur fissi fiċ-Ċentru Parrokkjali;
- Inghataw pariri fuq bazi regolari lill-Arċipriet personalment u lill-kleru fuq materji li l-professjonisti Qalin huma esperti fihom; u,
- Saru arrangamenti għall-pazjenti Qalin u pazjenti minnbarra r-rahali biex jintbagħtu għall-kura medika speċjalizzata fir-Renju Unit (appuntamenti, akkomodazzjoni, trasport, titjiriet, eċċ).

X'ippjana li jwettaq fl-2007 u fil-futur:-

- Jitkompli jsir ix-xogħol li sar fl-2006;
- Studju dwar l-umdità li qieghda tagħmel hsara kbira lill-Knisja Arċipretali u s-Santwarju;
- L-ewwel Pjan ta' emergenza u evakwazzjoni għall-Knisja f'Ghawdex u f'Malta;
- Ġbir ta' bolli użati għall-fond tal-missjonarji;
- Lista shiħa ta' korsijiet ġodda.


Hafna persuni u familji minn irhula ohra semgħu dwar dawn is-servizzi, korsijiet, eċċ, grazzi għal Radju Lehen il-Qala, u l-*equipe* għandu pressjoni biex jiftaħ f'xi rhula ohra ukoll - inizjattiva li **INFORMA** jhoss li ma għandux r-riżorsi umani biex jagħmilha.

Il-Kumitat, immexxi mill-Arċipriet tal-Qala, Dr. Joseph Zammit u magħmul minn Fr. Charles Buttigieg, Dr. Raymond C. Xerri u Dr. Ercole Spiteri M.D. jimxi fuq pjan strateġiku ta' azzjoni u jagħmel awditjar tal-hidma tiegħu sena b'sena.

*("Il-Hajja f'Ghawdex" se tibda tagħti spazju għal Inizjattivi ĠODDA fil-parroċċi Ghawdxin. Nistiednukom sabiex tagħtuna tagħrif dwar inizjattivi bħal dawn. L-Editor)*

# RAYMOND CEFAL TAL-KELBA LTD.

- BUILDING CONTRACTOR
- CRANE &  
GENERATOR HIRE



"RayRita", Triq it-Tempju, Qala, Gozo.  
Tel: 2155 7847, 2156 2532 Mob: 9949 3169



**IRQAQAT MILL-IMGHODDI**

**Il-Pitkal (1)**



*minn Victor John Galea ©*

Il-pitkal jgħbor il-haxix, il-frott u ż-żrieragh minn għand il-genniena u l-bdiewa u jbigħhom bl-ingrossa lil tal-hwienet li jqattgħuom bl-immnut lin-nies. Dari l-pitkala Malta kont issibhom ir-Rabat ta' l-Imdina, il-Marsa, il-Mosta u hekk. Illum qegħdin miġbura kollha ta' Qali bil-hsieb li kulhadd jinqeda aħjar u bl-aħjar prezz skont ma jagħti s-suq.

Ghawdex il-pitkala li kellna kienu miġbura, kif wiehed jistenna, ir-Rabat, sa ma ngabru f' post wiehed it-Taflija. Wiehed minn dawn il-pitkala, Ċelest Grech (1921 - 1992), li kellu hanut fil-kantuniera tas-Suq tar-Rabat, kellimni l-Banka fl-1987 u dan li se ngħid, hu tista' tghid kollu, dak li qalli dakinhar.

Il-pitkal kellu jiftaħ kmieni u sa ma jisbah ikun heles, tista' tghid battal il-hanut minn dak kollu li kien ikollu. Kien ikollu jagħmel hekk, mhux biss għax il-bdiewa tas-saqwi u oħrajn iħobbu jbakkrum minn qaddishom, imma għax tal-haxix kienu jridu jkollhom kolloxx għal-lest malli jifthu fil-ghodu kmieni huma wkoll. Dari l-pitkal kien jiftaħ nhar ta' Hadd ukoll.

**Id-Dugh**

Wahda mill-akbar ksir ir-ras li kien ikollu l-pitkal kienet id-dugh, bixkilla, qoffa u hekk li l-bdiewa u l-gardinara kienu jressqu l-frott, haxix, patata u hekk. Din kien irid jgħallimha biex la jroddha tal-hanut, jgħaddi għaliha sidha u jehodha biex jerga' jimlieha.

Illum kulhadd idahħal kolloxx il-pitkaliya f'kaxex tal-plastik, filwaqt li minn barra l-frott jidhol f'ċestini ta' l-ghuda. Imma dari l-bdiewa tagħna kellhom id-dugh skont liema frott jew haxix kienu jressqu lill-pitkal. L-iżgħar dugh li kien hemm kienet aktarx il-**bixkilla tal-frawli**. Bixkilla tinhadem bix-xaqq tal-qasab u tal-virgi għas-saħha. Titla' dritt mill-qiegh tond u taqbadha mill-ghalaq. Il-bixkilla tal-frawli kienet tkun dejqa kemm tidhol il-keffa t'idek u kienet twila xi iktar minn tletin centimetru. Il-frawla Maltija kienet tkun irqiqa xi daqs tuta jew ċawsra, imma bnina iktar minn dik tal-lum. Il-bdiewa, il-bxiekkel tal-frawli kienu jgħattuhom bil-weraq tal-qasab, haġa li turina li t-tnejn jikbru hdejn l-ilma ġieri, il-Lunzjata, ix-Xaġhra, in-Nadur u Ghajnsielem. Għand il-pitkal kienu jdahħluhom sitta sitta, wahda mqieghda kontra l-oħra.

Kien hemm ukoll il-**bixkilla tal-frott** mibnija bħal tal-frawli imma hafna ikbar. Barra l-frott, il-bdiewa kienu jimlewha bil-patata u bit-tuffieħ t'Adam. Billi kienet naqra kbira ġie li sejhulha qartalla, imma l-qartalla kienet tkun akbar ngħidu ahna l-qartalla ta' l-gheneb, li hi qoffa bl-udieni u l-qartalla tat-tiġieġ, mimduda fuq il-karettun tal-kumpratur li kienet tingħalaq bl-ghatu.

It-tadam barra fil-bixkilla tal-frott kien hemm min jimlieħ fil-mezez. **Il-mezza**, iżgħar minn qartalla, imma bħalha, kienet tkun

bl-udieni, filwaqt li kienet titla' għad-dritt bħal bixkilla tal-frott.

Għall-hass u l-indivja kien hemm il-**qoffa ta' l-ghalf**. Qoffa tkun iżgħar minn qartalla, bil-fomm usa' mill-qiegh u taqbadha mill-udieni, wahda kull naha. Il-qoffa ta' l-ghalf, il-bdiewa kienu jqattgħu fiha l-ghalf għall-bhejjem. Kienu jqegħduha taħt il-mingla, bħal serrieq ġej għat-tond, u fiha jixhtu s-silla, qasbija, furraina u qamħirrum li kienu jqattgħu bil-mingla mwahħla f'holqa mal-hajt. Fiha kienu jqattgħu wkoll il-weraq ta' dindja, il-pal tal-bajtar tax-xewk, b'sikkina ta' l-Għarb. Fil-qoffa ta' l-ghalf kienu jressqu wkoll il-bajtar tax-xewk.

**Il-Qatt**

Il-haxix bħall-karfus, il-basal u t-tewm aħdar, kif ukoll il-gdur u l-qaqoċċ kienu jorbtohom qatt bl-irbat li kien ikun qamħ maħsud bis-sbul għadu halib li kienu jfarfruh billi jdoqquh, iħabbtuh ma' ġebli u l-hbub jagħalfuom lit-tiġieġ. Billi kienu jdoqquh kienu jgħidulu mdaqq.

Biex huma u jorbto ma jinqatax l-imdaqq kienu jxarrbuh ha jirtab. Għall-qatt il-kbir kienu jorbto hakma mdaqq ma' oħra min-naħa tas-sbul, in-naħa rqiqa f'saħħitha li ma tinqasamx. Qatta kbira, ngħidu ahna l-basal aħdar, it-tewm tal-werqa, il-kurrat u l-fiġel, kien ikun fiha qatt iehor iżgħar biex tal-hwienet iqattgħuh wahda wahda.

Il-qatt kienu jibnuh hażzieqa kontra l-oħra halli ma jmurx jinstaram. Ngħidu ahna l-irjus tal-qaqoċċ ma kenux jiġu kollha fuq naha wahda. Hekk ukoll dawk tal-basal u x'na' jien, qatta żgħira tkun tmur kontra l-oħra. Qatta ġidra kienet tiehu tmintax-il wahda bil-weraq b'kolloxx, marbutin tlieta tlieta kontra xulxin.


**Ix-Xkejjer**

Għaž-żrieragh, bħall-ful, il-pizelli, il-ġulbiena u l-legumi oħra li kellna dari bħaċ-ċikkarda u l-widna, kif ukoll il-patata u l-basal tar-ras, maż-żebbuġ fi żmien, kont issibhom fix-xkejjer tal-wejba jew ċriċen. Iktar ma tinzel 'l isfel, il-pitkal, ix-xkora kien ixammarha biex ta' ġo fiha x-xerrej jarah sew.

Il-ful kien hemm minnu abjad jew ikħal kollu. Imma l-kotra tal-bdiewa kienu jħalltuhom ma' xulxin. Biss kien ikun hemm bdiewa dutturi li l-ful ikħal tagħhom tant kien ikun ikħal karg li thares lejħ kont tarah iswed.

Il-patata barra tax-xitwa li kienet tinqala' għal San Niklaw u għalhekk hemm il-qawl: "Min jixtri l-bikrija jkollu jiżen il-hamrija", kien ikun hemm tas-sajf, li tilhaq għal San Ġorġ ta' dari. Kien hawn ukoll il-patata ta' kull staġun fis-saqwi biss, bil-qoxra kaħla. Mal-patata tal-qatgħa bajda u tas-safija kienet dehret ukoll ta' għajnja hamra.


(jissokta)



# MILL-KUNSILLI LOKALI TA' GHAWDEX

*Informazzjoni u Rapporti mibghuta  
mis-Sindki tad-diversi Kunsilli Ghawdxin*

## Attivitajiet Reċenti u Proġetti Godda fir-rahal ta' l-Gharb



Jikteb David Apap, Sindku ta' l-Gharb



### **L-Infiorata**

*X'inhi l-Infiorata u kif originat fl-Gharb?*

L-Infiorata tikkonsisti f'tapit ikkullurit magħmul minn fjuri friski u weraq maqtughin u rrangati biex jiffurmaw diversi disinni. L-Infiorata hija tradizzjoni qadima tar-rahal ta' Gerano li ilu ġemellat mal-Gharb sa mill-2002. F'dan ir-rahal insibu li din it-tradizzjoni hija l-eqdem wahda fl-Italja li tmur lura għas-seklu 17. Fuq inizzjattiva tas-Sindku David Apap l-Infiorata bdiet issir ukoll ġewwa l-Gharb fl-okkażjoni tal-festa tal-Viżitazzjoni. L-ewwel Infiorata fl-Gharb saret fis-sena 2003.

*Meta jibded il-preparamenti u x'isir fil-ġurnata tal-festa?*

Il-preparamenti sabiex issir l-Infiorata jibded xhur qabel l-avveniment. Il-Kunsill jagħzel it-temi tad-disinn tal-Infiorata skond sugġetti marbuti mas-sena jew anniversarji. L-artist zaġġugh Ruben Camilleri Cauchi jipprepara d-disinn.

Meta tasal il-ġurnata tant mistennija tal-festa sa minn kmieni wara nofsinhar għadd ta' voluntiera oħra kbar u żgħar jiltaqgħu fuq iz-zuntier tal-knisja fejn jibded ihejju l-preparamenti u t-tpoġġija tal-fjuri. L-Infiorata titlesta eżatt sabiex il-purċissjoni bl-istatwa tal-Viżitazzjoni tgħaddi minn fuq dan it-tapit.


L-Infiorata ta' l-Gharb kienet l-ewwel Infiorata li saret fil-ġejjer Maltin, fil-fatt insibuha mnizzla fil-Malta Book of Records and Firsts li ġie ppubblikat fl-2006 minn Frans A. Attard.

### **Jum l-Gharb - 29 ta' Awissu, 2007**

Wahda mill-attivitajiet annwali li tiġi organizzata mill-Kunsill Lokali matul is-sena hija Jum l-Gharb. Din l-attività tiġi ċelebrata fid-29 ta' Awissu, il-ġurnata li tfakkar il-waqfien tal-Parroċċa ta' l-Gharb (29/08/1679). Din il-ġurnata l-Kunsill ifakkarha b'serata ta' attivitajiet li tibda b'quddies ta' ringrazzjament fil-knisja parrokkjali segwita b'serata kulturali li tkun tinkludi talent lokali kif ukoll mistiedna speċjali. Waqt is-serata jsir ukoll għotjiet ta' rikonoxximenti fosthom Premju Gharb, Premju Qlub Ġenerużi u The Gharb Gozitan Cultural Award. L-attivitajiet li jkun miftuha għal kulhadd jibded fis-7.30pm. Kulhadd huwa mistieden.

### **Website tal-Kunsill [www.gharbnet.com](http://www.gharbnet.com)**

Il-Kunsill Lokali Gharb reċentement nieda s-sit elettroniku ġdid tiegħu [www.gharbnet.com](http://www.gharbnet.com). Dan is-sit, li jkun aġġornat regolarment jinkludi informazzjoni utli dwar il-Kunsill u l-lokalità, fosthom avvizi, attivitajiet, korsijiet u offerti tal-Kunsill fost l-oħrajn. Kulhadd huwa mistieden iżur dan is-sit u l-Kunsill jilqa' kummenti/suggerimenti fuq l-email [gharb.lc@gov.mt](mailto:gharb.lc@gov.mt)



Co-funded by the European Commission.  
Community framework strategy on gender equality, Employment,  
social affairs and equal opportunities DG (VP/2005/20)

### Proġett Equalabel

Il-Kunsill Lokali Gharb qed jiehu sehem fi proġett Ewropew bl-isem 'Equalabel'. Dan huwa proġett ta' riċerka li ġie mwaqqaf sabiex titfassal strategija biex tippromwovi l-ugwaljanza u opportunitajiet indaqs fis-servizzi pubbliċi offruti fuq bażi lokali. Il-Kunsill huwa wiehed mill-*partners* f'dan il-proġett flimkien ma' pajjiżi differenti ta' l-Unjoni Ewropeja fosthom Spanja, l-Italja, Greċja, l-Ingilterra, l-Iżvezja u l-Portugall. Il-Kunsill qiegħed jaspira li flimkien mal-gruppi l-oħra jintlahqu ċerti miri biex jgħinu lil dawk kollha li jagħmlu użu mis-servizzi pubbliċi lokali. Sit elettroniku tal-proġett [www.equalabel.eu](http://www.equalabel.eu)

Il-Kunsill Lokali Gharb kien l-ewwel Kunsill f'Malta u Ghawdex li rċieva fondi mill-Unjoni Ewropeja taht il-fondi strutturali għal Malta 2004-2006. Il-finanzjament ta' Euro 146000 ingħata għall-proġett ta' rijabilitazzjoni ta' Wied il-Mielah. Permezz ta' dawn il-fondi, il-Kunsill kellu l-opportunità li jwettaq l-ewwel fażi ta' dan il-proġett fejn saru dawn ix-xogħlijiet:-

- Tnehhija ta' 10,850m<sup>3</sup> ta' materjal ta' kostruzzjoni mill-Wied.
- Tnehhija ta' 1207m<sup>3</sup> ta' hamrija fertili mill-Wied fejn din ġiet imqegħda u re-depożitat fl-għelieqi ta' madwar għal skopijiet agrikoli.
- Bini mill-ġdid ta' 4255m<sup>2</sup> ta' hitan tas-sejjieh li kienu imwaqqgħin.
- Involvementi u parteċipazzjoni ta' organizzazzjonijiet differenti fosthom tfal ta' l-iskola, bdiewa, membri tal-*Gozo Tourism Association* u *Gozo Business Chamber*.
- Promozzjoni fuq il-medja lokali.
- Żieda ta' attivitá agrikola fl-*area* kollha biex issir iktar aċċessibbli.


Fil-futur qarib, iz-zona ser tkun qed tibbenefika minn proġett ieħor Ewropew, proġett li ser ikun implimentat mill-Ministeru għal Ghawdex, dak tat-trattament tad-dranagg sabiex id-dranagg ma jibqax jintefa' fil-baħar f'Wied il-Mielah. Il-Kunsill huwa impenjat li jkompli jtejjeb l-ambjent ta' l-inhawi u jzid l-għarfien u l-apprezzament lejn dan il-post ta' ġmiel naturali uniku.

## Wied il-Mielah Project

Restoration and Management of Storm Water



Project Part-Financed by the European Union under the Structural Funds Programme for Malta 2004-2006  
European Regional Development Fund  
Co-Financement Rate: 73%



### STEDINA LIS-SINDKI KOLLHA TAL-KUNSILLI LOKALI F'GHAWDEX

Nilqghu artikli u rapporti bir-ritratti fuq xi attivitajiet li saru jew proġetti ġodda li se jsiru fil-lokalitá tagħkom. Ibagħtu r-rapporti *word processed* flimkien mar-ritratti fuq diskette jew CD lid-Direzzjoni tar-Rivista sa' l-aħħar tax-xahar jew bl-email lill-Gozo Press [gozopress@onvol.net](mailto:gozopress@onvol.net).

A Whole New Look


## Sharmain's Styling Salon

57,  
St. Joseph Square  
Qala, Gozo  
Tel: 2156 6236

## HILITE HARDWARE STORE FRANCO - BELGE FIRE PLACES

Importers of  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

**XHIEDA NISRANIJA FL-ISTORJA TAL-KNISJA GHAWDXIJA**

## Sr. Marcellina Tabone

### Issagrifikat ħajjitha (2)

Il-mewt ta' Sr. Marcellina hasdet lil kulhadd. Izda żgur li din il-ġrajja ma tistax tghaddi bla ma naghmlu ftit riflæssjonijiet spiritwali.

Fl-omelija li ghamel Mons. Isqof Nikol Ġ. Cauchi, dakinhar Isqof ta' Ghawdex, fisser il-hidma ta' Sr. Marcellina b'dan il-mod. Spjega li f'ħajjitha ghamlet tliet sagrafiċċji. L-ewwel wiehed kien meta hija halliet id-dinja u dahlet soru mal-Kongregazzjoni tas-Sorijiet Frangiskani tal-Qalb ta' Ġesù. Permezz tal-voti reliġjużi hi diġà tat prova ta' mħabba kbira li kellha lejn Alla. Huwa fisser ukoll li San Tumas ta' Aquino jghidilna li wara l-martirju, ma hemmx prova aktar ta' mħabba minn meta persuna taghmel il-voti reliġjużi tal-faqar, ubbidjenza u kastità. It-tieni sagrafiċċju

ghamlitu meta hija tat il-kunsens biex tmur fl-art tal-missjoni, fejn il-perikli u d-diffikultajiet ma humiex ftit. It-tielet sagrafiċċju li ghamlet Sr. Marcellina kienet meta ħajjitha giet sagrafikata. Huwa fisser li: "Is-sagrafiċċju ta' Sr. Marcellina ma huwiex sagrafiċċju inutli. Imma fil-pjan ta' Alla hu ghandu tifsira profonda."

Żied jghid li l-mewt ta' din ir-reliġjuża tiswa biex iġġib ftit aktar tal-paċi fil-Pakistan u jittama wkoll li s-sagrafiċċju taghha jiswa biex jitqanqlu vokazzjonijiet għall-ħajja reliġjuża.

Min-naħa l-oħra Mons. Ġużeppi Mercieca, dakinhar Arċisqof ta' Malta, wkoll ikkummenta dwar din il-ġrajja. Ser nikkwota żewġ paragrafi mill-Ġens tat-18 ta' Lulju 1997: "F'diskors dwar il-qawwa ta' l-ispiritu missjunarju, Monsinjur Ġużeppi Mercieca qal li l-mewt ta' Sr. Marcellina Tabone, is-soru Frangiskana tal-Qalb ta' Ġesù li nqatlet f'Ġunju 1997 fil-Pakistan, hija konferma oħra tax-xhieda ta' mħabba u ġenerożità bla tarf li jagħtu s-sacerdoti, ir-reliġjużi u l-lajċi li jikkonsagraw jew jiddedikaw ħajjithom għal servizz missjunarju lill-Knisja u lil huthom bnedmin, huma min huma u huma fejn huma.

F'laqgħa li kellu nhar l-Erbgħa 16 ta' Lulju, f'Dar l-Emigrant, Valletta, ma' madwar 40 missjunarju Malti li bħalissa qegħdin Malta għall-btala, Monsinjur Arċisqof qal li l-ġrajja traġika ta' Sr. Marcellina turi fil-ħajja spiss tqila u diffiċli tal-missjunarju, jistgħu jfeġġu wkoll ċirkostanzi għall-gharrieda li għall-missjunarju jkunu jfissru saħansitra s-sagrafiċċju tal-ħajja."


Il-mewt ta' Sr. Marcellina tfakkarna fis-sagrafiċċji li jkollhom jagħmlu l-missjunarji; barra li jkollhom iħallu pajjiżhom u qrabathom, ikollhom iħabbtu wiċċhom ma' sitwazzjonijiet inwiegħra bħall-faqar u sitwazzjonijiet politikament instabbli. Mhux ta' b'xejn li ta' kull sena numru konsiderevoli ta' missjunarji jhallu ħajjithom f'dawn l-artijiet tal-missjoni.

Kien Sidna Ġesù Kristu stess li fl-aħħar diskors lid-dixxipli qal: "Hadd ma għandu mħabba akbar minn din: li wiehed jagħti ħajtu għal hbiebu" (Ġw 15, 3). Għalhekk il-mewt ta' Sr. Marcellina ma hijiex xi haġa inutli iżda skond il-pjan ta' Alla li għalih ma hemmx kumbinazzjonijiet.

F'dinja li qiegħda ssir aktar materjalista, u fejn kulhadd ifittex li joqgħod komdu, Sr. Marcellina tagħtina eżempju mill-aktar ħaj li għandna naghmlu kull ma nistgħu biex nġinu lill-proxxmu tagħna b'mod diżinteressat - jigiġifieri bla ma nistennew xejn lura.

F'dan l-ghaxar anniversarju mill-mewt ta' Sr. Marcellina għandna nitolbu lil Alla biex jagħtina spirtu missjunarju li l-baži tiegħu huwa li Kristu jiġi magħruf u mħabbub.





### Is-Sena ta' San Pawl

Benedittu XVI sejjah sena ġubilaru mit-28 ta' Ġunju 2008 sad-29 ta' Ġunju 2009, iddedikat lil San Pawl fl-2000 sena minn twelidu. Skond il-Papa, din is-sena se tkun tista' ssir b'mod speċjali f'Ruma, fejn sa minn għoxrin seklju hu kkonserwat, taht l-artal papali tal-Bażilika ta' San Paolo fuori le Mura is-sarkofagu, li b'parir konkordi ta' l-esperti u bi tradizzjoni inkastrata, hemm fih il-fdalijiet ta' l-Appostlu San Pawl. Il-Papa spjega li fil-Bażilika Papali u fl-Abbazija Benedittina li tmiss magħha u li ġġib l-istess isem, se jkun jistgħu jsiru serje ta' grajjiet liturġiċi, kulturali u ekumeniċi, kif ukoll diversi inizjattivi pastorali u soċjali, kollha ispirati mill-ispiritwalità pawlina.

### Kontra kull ipotesi ta' Ewtanasja

Miġbura f'Udine, l-Italja, mis-7 sal-10 ta' Lulju, kwazi l-103 president ta' l-Ordinijiet provinċjali, bhala rappreżentanti ta' aktar minn 400 tobba li jappartjenu lill-FNOMCEO (Federazzjoni nazzjonali ta' l-Ordinijiet tat-tobba kirurgi u ta' l-odontojatri), varaw dokument li jwarrab nettament kull ipotesi ta' ewtanasja. Fid-dokument tal-Kunsill Nazzjonali fuq tmiem il-hajja, imxerred fil-11 ta' Lulju, fl-artiklu 17 hemm il-"le" ċar għall-ewtanasja: "It-tabib, anke fuq rikjesta tal-marid, ma għandux jeffettwa anqas jiffavorixxi trattamenti finalizzati biex jipprovokawlu l-mewt" anqas "jista' jabbanduna l-marid meqjus li ma jistax ifiq".

### 10 Kmandamenti għal fuq it-triq

Fid-19 ta' Ġunju 2007, il-Kunsill Pontifiċju għall-Migranti u Vjaġġjaturi hareġ dokument intitolat "Orjentamenti għall-Pastorali tat-Triq". Fin-numru 61 hemm "dekalogu" għas-sewwieq: (1) Toqtolex. (2) It-triq trid tkun għalik strument ta' komunjonu bejn il-persuni u mhux ta' dannu mortali. (3) Korteżija, korrettezza u prudenza jgħinuk tegħleb hwejjeġ li ma tarahomx minn qabel. (4)

Kun karittattiv u għin lill-proxxmu fil-bżonn, speċjalment jekk hu vittma ta' incident. (5) Il-karozza m'għandhiex tkun għalik espressjoni ta' qawwa, ta' hakma u okkażjoni ta' dnuh. (6) Ikkonvinċi bil-karità ż-żgħażaġh u dawk li m'għadhomx aktar hekk, biex ma jsuqux meta ma jkunux f'kundizzjoni li jagħmlu dan. (7) Issapportja l-familji tal-vittmi ta' l-incidenti. (8) Laqqa' l-vittma u s-sewwieq aggressur f'waqt opportun, sabiex ikunu jistgħu jgħixu l-esperjenza liberatriċi tal-mahfra. (9) Fuq it-triq, iproteġi l-parti l-aktar dgħajfa. (10) Hossok responsabbli lejn l-ohrajn.

### Iċ-Ċina taffronta esplożjoni ta' fidi

Dokumentarju ġdid, "Alla fiċ-Ċina. Il-ġlieda għal-libertà reliġjuża", jesplora s-sigriet l-aktar kustodit taċ-Ċina: ir-reliġjon. Skond id-dokumentarju, iċ-Ċina qed taffronta twelid mill-ġdid kbir tar-reliġjon li l-awtoritajiet tar-reġim ateju m'humhiex kapaċi jikkontrollaw. Miktub u dirett minn Raphaela Schmid, Direttriċi ta' Becket Institute u prodott minn Yago de la Cierva ta' l-aġenzija ta' ahbarijiet televiżiva Rome Reports, id-dokumentarju ġie muri f'anteprema minn studenti, professuri u ġurnalisti f'Ruma. Ghalkemm mhux filmat li jaffronta biss kwistjonijiet kattoliċi, id-dokumentarju fuq iċ-Ċina joffri approwċ ġdid dwar id-diviżjoni bejn il-Knisja "uffiċjali", ikkontrollata fuq livell governattiva mill-Assoċjazzjoni Patrijottika, u dik "klandestina", li tibqa' leali lejn Ruma. Id-dokumentarju jġib nies ta' twemmin reliġjuż varju taċ-Ċina li jissieltu għal-libertà reliġjuża, f'linja sottili bejn tolleranza u persekuzzjoni. Fiċ-Ċina almenu 30 % taċ-ċittadini jiddikjaraw ruħhom membri ta' xi reliġjon. Fatt li jissorprendina aktar hu li 20 mis-60 miljun ta' aderenti għall-Partit Komunista jistqarru li jappartjenu għal reliġjon.

**GHANDEK IL-BEJT QED JOQTOR  
JEW HITAN BIL-MOFFA?**

**TKOMPLIX TONFOQ FLUS  
F'TISWIJA LI MA SSERVIKX!**

...HALLI F'IDEJN

**GREZZU BONELLO**

**Jiġi jagħtik stima b'xejn**

"Grezzos", Triq Filfla, Ghajnsielem.

Tel: 2155 7694 Mob: 9946 9102

Novella

Rakkont ta' Dr Mario Saliba MD MMCFD



## It-Telefonata

Kienet lejla xitwija minn ta' Diċembru. Ix-xita qliel ma qatgħet xejn matul il-jum kollu u sa filgħaxija kienet kesha xxoqq l-ghadam. Is-sema kien imghobbi bi shab tqil kulur iċ-ċomb u minn waqt għal iehor kien jinstema' r-ragħad fil-bogħod. Ir-riħ kien jonfoħ b'saħħtu kollha u kien itajjar l-ilma tax-xita mat-twieqi u l-bibien magħluqa. It-toroq kienu baħħ min-nies u l-hwienet kienu ilhom li għalqu. Minn barra kont tilmah xi dawl hierieg minn xi xaqq fil-persjani jew minn taħt il-bieb ta' barra.

It-tabib tar-raħal kien għadu kemm lesta l-aħħar vista għal dak il-jum. Huwa kellu hwejġu għasra meta daħal id-dar u kien għajjen mejjet. Għat-tabib kienet waħda minn dawk il-ġranet li sa minn kmieni filgħodu uriet x'ser tagħti, kemm f'dak li huwa temp u anke f'dak li hu xogħol. Dakinhar kollox kien donnu geġ kontra u iktar ma ried jehles kmieni iktar inqalagħlu xogħol.

L-iktar haġa li kien jixtieq kien li jnehhi dawk il-hwejjeġ imxarrba, jiehu doċċa shuna u joqgħod ftit hdejn uliedu u martu. Bil-ghejja li kellu ma tantx kellu aptit jiekol imma bejn l-insistenza ta' martu u l-ikel bnin li hejjiet għall-familja kollha kiel bil-qalb. Wara l-ikel intasab quddiem il-fuklar taċ-ċumnija tas-sala jilgħab ma' ibnu ta' 5 snin u bintu ta' 7 snin. Dan il-ftit hin mat-tfal għat-tabib kien hin li jiswa d-deheb. Anke martu kienet tiehu gost tarah jilgħab mat-tfal wara li jkun ilu ġurnata shiha barra mingħajr ma jarahom. Meta jiddawwar ma jidhol u ma jirnexxielux jara lit-tfal imqajmin, ikun l-ikbar kastig għalih. Hu jkun qisu lanqas hadem dakinhar u jidhol jorqod imdejjaq. Martu kienet tifhem dan kollu u tipprowa idderriku kemm tiflaħ u tghidli li huwa qed jagħmel id-dover tiegħu lejn il-pazjenti tiegħu u lejn il-familja. Izda huwa kien jirrispondiha billi jghidilha li hu qed jonqos mid-dmir tiegħu lejn it-tfal.

F'dik illejla t-tfal kienu ngabru kmieni minhabba l-maltemp u bilkemm lahaq rahom meta sabhom ġa kważi raqdu. Martu, biex tagħmillu l-kuraġġ, kienet żguratu li dik illejla mhux ser iċemplulu. Kienu ġa daqqew l-għaxra meta l-mishut telefon beda jċempel. It-tabib bħal ġieħ f'moħħu biex ma jirrispondihx. Imma t-tabib kien l-uniku tabib f'dawk l-inhawwi u n-nies kienet thobbu u tirrispettaha hafna. Huwa għalhekk kien iħoss ċerta responsabbiltà. Għal ftit ta' sekondi ġismu bħal donnu ma setax jiċċaqlaq bil-ghejja u n-nghas li kellu, imma mbagħad qam minn fuq is-sufan biex jirrispondih filwaqt li haes lejn martu bħal donnu ried jghidilha: "Qed tara kemm iħalluni kwiet!"

Vuċi ta' mara nstemgħet tghidli biex kemm jista' jkun imur malajr fid-dar tagħha għax kellha lill bintha magħdura sew. It-tabib ipprova jevita dik il-vista u wegħidha li jmur l-ewwel xogħol l-għada filgħodu. Izda l-mara insistiet li bintha kienet hażin u kellha bżonn l-assistenza tiegħu dik illejla stess. It-tabib reġa' qallha li issa kien għamel il-hin sew u jekk jista' jkun ma xtaqx li jmur dik illejla. Il-mara min-naħa tagħha komplet tinsisti u għalhekk it-tabib kellu jirrendi għat-talba tal-mara u jmur.

Meta wasal qrib id-dar fejn indikatlu l-mara haseb li kellu xi zball fl-indirizz. Id-dar kienet fi dlam ċappa u ma kontx tara xaqq ta' dawl geġ minn ġewwa. Huwa ċċekkja mill-ġdid l-isem li kellu fuq il-karta li kiteb u meta ra li kien l-istess, beda jċempel il-qanpiena tal-bieb. Mal-hoss tal-qanpiena beda geġ nbih qawwi u kontinwu ta' xi tlett iklieb f'daqqa. Huwa beda jinkwieta u haseb li kellu xi zball u ġie f'post hażin. Kienu għaddew xi ftit minuti meta sema' l-bieb jibexxaq u mara anzjana ttawlet biex tara min kien hemm dak il hin. Wara l bieb fid

dawl baxx ta' l-intrata kien hemm mara anzjana liebsa libsa twila sewda u xall iswed madwar rasha. Hija kellha xaghra griż u kienet liebsa nuċċali bil-ħġieg tond. Mingħajr ma semmghielha jew saqsiha xejn, it-tabib baqa' diehel għal gewwa u wara li għadda minn żewġt ikmamar kbar sab raġel m'ghola hawn baxxut hdejn tfajla ta' xi tmintax li kienet mitfuha fuq sufan. Fid-dawl bati li kien hemm, it-tfajla kienet tidher maghdura hafna. Wiċċha kien abjad karti u n-nifs kien mghaġġel. Ghajnejn it-tfajla kienu baxxi u harsitha kienet mitluqa kważi kienet tidher rieqda. Il-missier kien bilqieghda hdejha ċċassat lejha, rasu baxxuta jzommilha idha bejn idejh it-tnejn. Meta sab lit-tabib fuqhom bħal inħasad. Huwa staqsa lit-tabib min kien u t-tabib mibluġh qallu li huwa ġie biex jara lit-tifla. Ir-raġel qal lit-tabib li huwa ma kien bagħat għal hadd. It-tabib iktar thasseb u issa kien konvint li ġie f'post hażin imma peress li xorta sab persuna marida, id-dover tiegħu kien li jara x'jista' jagħmel għaliha.

It-tabib resaq iktar fil-qrib u talab lill-missier biex iġib ftit iktar dawl qrib. Huwa qabad il-polz tat-tfajla f'idejh u mill-ewwel intebah li kien ghajjen u mghaġġel. It-tfajla kienet qieghda f'xokk u jekk ma ssirx xi haġa malajr kienet fil-periklu li tmut. Meta t-tabib feraq ix-xagħar twil u dehbi tat-tfajla huwa ntebah bil-kawża kollha tal-mard. Fuq naħa wahda tal-ghonq, wara widintha x-xellugija, it-tfajla kella għoqda kbira li kienet qed tgħafas fuq l-arterja prinċipali tal-ghonq. It-tabib eżamina din in-nefha u meta żgura li ma kienitx parti mill-arterja tal-ghonq huwa rrealizza li kienet forma ta' tumor li aktarx kien mimli materja. It-tabib sab ruħu f'dilemma x'jaqbad jagħmel. Huwa ma riedx li wahdu, 'l bogħod mill-isptar, f'dik il-lejla xitwija jsib ruħu f'sitwazzjoni fejn wara li jibda intervent ma jkunx jista' jkompli u l-pazjenta tmutlu. Huwa kien ċert li missier it-tfajla kien joqtlu fil-post! Minn naħa l-oħra lanqas setgħa jhalli lit-tfajla f'dik il-kundizzjoni bit-tumur jghafas fuq l-ghonq. Għalhekk jagħmel x'jagħmel xorta kien ser ikun fil-ghawġ u għalhekk ried jiehu deċizzjoni mill-iktar fis. Fetaħ il-bagalja u firex il-ftit għodda li kellu fuq sigġu fil-qrib tiegħu. Huwa poġġa qrib għonq it-tfajla u b'delikatezza kbira qasam il-ġilda u beda diehel fil-laħam tal-ghonq. Għall-ewwel xejn ma ried johroġ u għalkemm baqa' diehel iktar fil-fond ma ġara xejn. Hawn beda jxoqq l-gharaq għalih u beda jimmaġina l-agħar haġa li tista' tigrilu, dik li jmiss l-arterja tal-ghonq u t-tfajla tmut żvenuta. Hekk kif kien ser jaqta' qalbu, subghajh sodi bħal dahlu ġo toqba u minnufih bdiet hierġa materja magħquda. Hawn it-tabib ha r-ruħ u issa xogħolu kien faċli. Huwa naddaf il-ferita sewwa u nehha l-materja kollha li kien hemm permezz ta' speċi ta' kuċċarina tawwalija. Fid-dawl batut li kien hemm ra li kollox kien nadif u f'postu u ma kienx hemm demm hierġ. Huwa mbagħad xappap b'garża mxarrba bil-odju u għalaq il-ferita permezz tal-punti. Dan kien l-iktar intervent kirurġiku diffiċli li qatt għamel u Alla biss jaf kif irnexxa. Moviment żgħir hażin kien jista' jfisser il-hajja ta' dik

it-tfajla u t-tmiem ta' hajtu ukoll jew tal-karriera professjonali tiegħu. It-tfajla wara ftit tal-minuti bdiet tiehu r-ruħ. Issa kienet iktar alerta u wiċċha beda jiehu l-kulur. Hija bdiet tiċċaqtaq u bdiet thares madwarha biex tara min kien hemm hdejha.

L-atteġġament tal-missier issa tbiddel kompletament. Huwa qam minn fuq is-sigġu li ntasab fuqu waqt dawk il-mumentu ta' taqtigh 'il qalb u resaq lejn bintu. Huwa kellu wiċċu jixgħel bil-ferħ issa li bintu qalbet għall-aħjar. Huwa ha b'idejn it-tabib u tah harsa ta' ringrazzjament. Huwa wiegħdu li jibqa' jafulu hajtu kollha għal dak li għamel ma' bintu dak il-lejl. It-tabib qallu li kieku ma kienx għat-telefonata ta' martu huwa mhux qieghed hemm. Hawn ir-raġel hares lejn it-tabib konfuż. Huwa qallu li martu kienet ilha mejta hames snin. Hawn it-tabib spjegalu kif huwa kien irċieva telefonata biex jagħmel il-vista lil bintu. Il-missier qallu li dik l-anzjana kienet iz-zija tal-mara u kienet muta u truxa! It-tabib issa beda veru jithawwad u insista mar-raġel li huwa kien għandhom għax irċieva telefonata minn għand mara li huwa kien ċert li kienet omm it-tfajla għax hija stess kienet qaltlu. Hawn ir-raġel reġa' poġġa fuq is-sigġu u għax bħal donnu kien ser iħossu hażin. X'hin stejjer ftit, huwa stqarr mat-tabib li martu kienet mietet f'dik l-istess kamra eżatt hames snin ilu u ma kienx raha tabib!

Wara dik l-esperjenza, it-tabib ma raqadx dak il-lejl bejn bl-eċċitament tas-suċċess tal-operazzjoni u bejn dak kollu li għadda minnu, speċjalment it-telefonata misterjuża u l-istqarrija ta' missier it-tfajla. Huwa ma kienx jaf x'ser jagħmel jekk iżommx kollox mistur jew inkella imurx għand l-isqof tal-post u jghidlu b'kollox. Huwa beda jibza' għax huwa ma kienx bniedem li jemmen bl-ispirti u bl-okkult. Għalih, bħala bniedem tax-xjenza, dawn kollha kienu hmerijiet, imma llum, wara dak li għadda minnu hu stess, beda jaħsibha xorta oħra sakemm waslet ittra ma' tal-posta. Din l-ittra kienet indirizzata urgenti u personali. Kienet mingħand il-habiba ta' dik it-tfajla li kitbitlu biex tiringrazzjah ta' dak kollu li għamel mal-habiba tagħha u tiskuza ruħha li skomodatu dak il-lejl. Hija spjegatlu li kieku ma għamlitx ta' bir-ruħha omm it-tfajla, il-missier ma kienx ser iċempel lit-tabib f'dik il-lejla u għalhekk il-habiba għaziża tagħha kienet tmut!

**BOGLAUTO LTD**

■ **Spare Parts**

■ **Batteries**

■ **Accessories**

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**TISLIBA MALTIJA U BIBLIKA**


Hajr lil Emmanuel Ellis

**Mimdudin**

1. Il-qaddis ta' Malta (3, 4)
7. Ir-rahal f'Ghawdex ta' San Pietru u San Pawl (5)
8. Ir-rahal f'Ghawdex ta' l-Ghajjn il-Kbira (7)
9. Mhix eżatt il-frotta ta' Eva, iżda bil-Malti tiġi minnha (6)
11. Hu Mosè, is-sacerdot (5)
13. Hekk għamlu l-hamimiet li bagħat Noe mill-arka (4)
14. Mhux blandun, imma kważi, u jista' jzejjen l-altar (7)
15. Fit-tieg ta' Kana, imlew il-ġarar bl-ilma sax-xfar, imbagħad qallhom Ġesù: "erfghu \_\_\_\_\_ u newlu lir-rajjes tal-mejda." (4)
16. Lejliet festa kbira (5)
17. Hekk kienu dirghajn Eżaw, iben Izakk (3, 3)
21. L-ewwel nofs ta' Ġona... u "fihom" (2, 5)
22. Hu li waqqa' l-ewwel ġenituri (5)
23. Fost it-tliet ulied ta' Adam u Eva, Kajjin, Abel u Set, hekk kien Abel (7)

**Wegfin**

2. L-ahħar ktieb tal-Kotba Mqaddsa (10)
3. Hemm issib il-lentijiet biex tara 'l bogħod; kellhom bħalha s-Slaten Maġi (2, 6)
4. San Pawl isemmi l-kuruna li kienu jingħataw l-atleti fi žmien u li kienet tinxef għaliex kienet tkun minsuġa mill-weraq ta' din is-siġra (4)
5. In-numru ta' San Ġwann fost l-Evangelisti (4)
6. Wahda mix-xbihat fuq l-oqbra ta' l-ewlenin insara (4)
9. Mhix kalç iżda reċipjent (5)
10. Il-bajja ta' San Pawl fil-gżira Ghawdxija (10)
12. L-annimal manswet ta' l-Għid (5)

**TISLIBA - Awissu - Settembru 2007**


Isem u Kunjom \_\_\_\_\_

Indirizz \_\_\_\_\_

Post Code \_\_\_\_\_

*It-Tisliba trid tasal lil "Il-Hajja f'Ghawdex", Lumen Christi Media Centre, Triq Fortunato Mizzi, Victoria, Ghawdex, mhux aktar tard mill-ahħar jum ta' Settembru 2007. Ir-rebbieħ jingħata premju ta' tliet kotba tal-Lumen Christi Publications.*

13. Hekk ikun ġralek kieku int Izraelit u tkun kilt il-laħam tal-hanzir (8)
18. Ir-ras ta' Sansun, Matusalemm, Izrael, Nehemija u jżen hafna (4)
19. Il-qabar fejn Ġuzeppi minn Arematea qiegħed il-Ġisem ta' Ġesù kien ġdid. Mela ma kienx hekk (4)
20. Meta tela' fuq is-Sinaj, Mosè kien wahdu. Mela kien hekk. (4)

**David's Bakery Caterers****Il-Kwalità l-ewwel!**

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŻ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131




**MIX-XENA SPORTIVA**

minn Joe Bajada



# Jintemm stagun ta' sucċess għal Youth FA Ghawdxija

Il-Youth FA Ghawdxija għal sena oħra imexxielha ttemm stagun iehor mimli kampjonati u kompetizzjoni oħra f'diversi kategoriji.




Bhala *champions* tal-Kampjonat Pepsi Cola ta' taht is-16-il sena, spiċċaw Kerċem Ajax immexxija mill-*coach* Louis Grech. Dan il-kampjonat intlagħab fuq format ġdid, fejn it-timijiet wara li lagħbu kontra xulxin fuq bażi ta' rawnd wiehed, inqassmu f'żewġ *pools* fejn l-ewwel erba' timijiet klassifikati lagħbu fiċ-*championship pool*. Din il-fażi kienet mill-iktar interessanti b'Kerċem jispiċċaw fuq quddiem b'punti massimi minn għaxar loġbiet. Fl-istess kategorija saru żewġ kompetizzjonijiet oħra u hawn ukoll Kerċem urew li kienu l-aħjar tim. Fil-fatt fil-BOV Cup Kerċem wara li eliminaw lil SK Victoria u Xewkija, fil-finali huma rebħu 6-5 bil-*penalties* wara li anke sa tmiem il-hin barrani l-iskor baqa' ta' 1-1 kontra Victoria Hotspurs. Fil-kompetizzjoni l-oħra, dik ta' *Joe Portelli Projects*, Kerċem wara li ssuperaw lil Xewkija u Xagħra, fil-finali rebħu 2-1 lill-istess *Victoria Hotspurs*.



Bhala *champions* tal-Kampjonat APS ta' taht l-14 il-sena spiċċaw Ghajnsielem wara sfida qawwija minn Nadur. Fil-fatt wara li ż-żewġ naħat spiċċaw indaqs f'ras il-klassifika, Ghajnsielem immexxija mill-*coach* Alex Spiteri

rebħu d-*decider* bl-iskor ta' 2-0, b'*goals* ta' Gabriel Cordina u Kenny Hili. Fl-*HSBC Cup*, *Victoria Hotspurs* wara li għelbu l-isfidi ta' Sannat u Xagħra, rebħu 3-0 fil-finali kontra Nadur. Fin-KO l-oħra għall-istess kategorija hargu rebbieha *Nadur Youngsters* meta għelbu 4-2 fil-finali lil Ghajnsielem. Biex waslu s'hawn, Nadur kienu eliminaw lil Xewkija u SK Victoria.



Il-kategorija ta' taht it-12 il-sena rat lil *Nadur Youngsters* immexxija mill-*coach* Joe Portelli, jiċċelebraw meta spiċċaw *champions* bla meġhluha fejn rebħu 13 u ġew *draw* fit-tlieta l-oħra biex spiċċaw b'punt vantaġġ fuq Ghajnsielem.

Fl-okkażjoni tal-10 anniversarju tagħha, tim rappreżentattiv ghawdxi ta' taht it-12 sena ser jieħu sehem f'*tournament* internazzjonali f'Lulju li ġej fi Plovdiv il-Bulgarija.

Il-Youth FA Ghawdxija tixtieq tiringrazzja lil kull min ta l-ghajnuna tiegħu, biex dan l-istaġun reġa' kien wiehed mill-aħjar għall-Assoċjazzjoni Ghawdxija. Fost dawn hemm l-*sponsors* il-Pepsi Cola, BOV Bank, *Joe Portelli Projects*, APS Bank, HSBC Bank, Coca Cola u l-Maltacom.



Bar, Restaurant & Pizzeria

Specializing in Local & Italian Food

Open daily for Lunch and Dinner

5, St. Joseph Square, Qala, Gozo.

Tel: 2156 4589, 2155 9090, Mob: 7970 6274

# Imkejjen Ghawdxin

*Versi ta' Anton F. Attard  
Ritratti ta' Joseph P. Zammit*

## 3. Marsalforn

*Marsalforn dik il-bajja sabiha  
Marsalforn dik il-Mekka sajjija,  
Marsalforn inti ġawhra mill-aqwa  
Illi żzejjen dil-ġzira Ghawdxija.*





*Inti mgħammar b'lukandi u bini,  
Fejn jiltaqghu l-Ghawdxin u l-Maltin,  
U fejn jiġu biex jieklu t-turisti  
Li jżuruna fil-ġranet sajjin.*

*Inti tgħaxxaq bil-plajja ċagħkija,  
U b'Għar Qawqla, id-dahla kennija,  
U bil-ġnub kollha blat jew bir-ramel  
Qrib il-Ponta ta' Santa Marija.*

*Marsalforn inti l-bajja qadima  
Minfejn telaq San Pawl lejn Serquża,  
Inti tohlom b'leġġendi mill-isbah  
Għax fik seħhet elf ġrajja kurjuża.*

*Lejn il-Ivant il-Qortin ta' Ghajn Damma,  
Fuq il-wied thares lejki 'ta' Merzuq',  
Fil-punent id-Dabrani u l-Qolla  
Li jkennuk f'jiem xitwin mir-rih fuq.*

*Marsalforn inti belt ċkejna u helwa,  
Fejn jitwaxxad il-ġdid mal-qadim,  
Fejn f'mistrieħ hawn kull hidma tissarraf,  
Fejn jintemm kull inkwiet bi ftehim.*





# *Djamanti ta' Għawdex*

*Ritratti mill-kollezzjoni ta' Joe Zammit*

**MARSALFORN U L-INĦAWI TIEGĦU**






## Tempur Pressure Relieving Mattresses and Pillows


### Healthy back

Your mattress and pillow are more important than you think. Many physical pains are caused or aggravated by unnatural sleeping positions. TEMPUR is recommended by 30,000 medical professionals.

TEMPUR MATTRESS



ORDINARY SPRING MATTRESS

TEMPUR is an open cell visco-elastic, temperature sensitive material that conforms to the exact contours of your body. The open cells allow air to flow through the mattress maintaining the body temperature. The spherical cell structure gently moves around the curves of your body giving you total support where you need it but with no counter pressure.

[www.arcidiacono.com](http://www.arcidiacono.com)

**BORIS ARCIDIACONO**

233, Tower Road • Sliema • Phone: 2133 3638/9 • Fax: 2133 3665  
Rue D'Argens • Msida • Phone: 2133 1617, 2133 7608, 2133 0273 • Fax: 2133 7179